

25
514

KUSUMANJALI

A TREATISE

ON THE PROOF OF THE EXISTENCE OF GOD

BY

UDAYANA CHARYA

WITH THE COMMENTARY OF
HARIDASA BHATTACHARYA

EDITED AND PUBLISHED BY

25
514
PANDIT JIBANANDA VIDYASAGRA B. A.

Superintendent Free Sanskrit College.

No. 2 Ramanatha Majumdar's Street Calcutta.

Second Edition.



CALCUTTA.

PRINTED AT THE GHOSE PRESS.

1909.

To be had from Pandit Jibananda Vidyasagara B. A.
Superintendent Free Sanskrit College, Calcutta.

Presented to Bai Narayan
widow of Pt. Chandi Prasad
of
Y. Dhanu-mukh

कुसुमाञ्जलिः ।

श्रीमदुदयनाचार्यविरचितः ।

श्रीहरिदास भट्टाचार्यकृतटीकया

समुद्भासितः

वि, ए, उपाधिधारिणा

श्रीजीवानन्द-विद्यासागरभट्टाचार्येण

संस्कृतः प्रकाशितश्च ।

द्वितीय संस्करणम् ।



प्रकाशक—श्रीजीवानन्दविद्यासागर,

प्रिन्टर—श्रीमन्नथनाथ घोष ।

७८ नं शिवनारायण दामेर लेन ।

कलिकाताराजधान्याम्

घोषयन्त्रे मुद्रितः ।

इ' १९०६ ।

1. श्रीगणेशाय नमः



13-05-7

कुसुमाञ्जलिः ।

प्रथमः स्तवकः ।

—००५०५००—

ईषदीषदनधीतविद्यया तातमाहमुदमाविवर्द्धयन् ।

चेपणाय भवकर्मजन्मनां कीऽपि गोपतनयो नमस्यते ॥

इष्टदेवतासङ्कीर्तनं ब्रह्मप्रतिपादकसच्छब्दप्रयोगात्मकञ्च
मङ्गलं कुर्वन् ग्रन्थनामाह ।

सत्यक्षप्रसरः सतां परिमलप्रोद्धोषबद्धोत्सवो

विश्रान्तो न विमर्दनेऽमृतरसप्रस्यन्दमाध्वीकभूः ।

ईशस्यैष निवेशितः पदयुगे भृङ्गायमाणं भ्रम-

चेतो मे रमयत्वविघ्नमनघोन्यायप्रसूनाञ्जलिः ॥१॥

एषोऽनघो निर्दोषः, न्यायः समस्तरूपोपपन्नलिङ्गप्रति-
पादकं वाक्यं, स एव कुसुमाञ्जलिः मे मम चित्तं रमयतु
दुःखसामग्रीविहीनं करोतु । अनघत्वं शब्ददोषरहितत्वं,
विषयाशुद्धेः पूर्वाधेनैव निरासाभिधानादिति प्रकाशः । अविघ्नं
यथा स्यात्, ईशस्य पदयुगे, पद्यतेऽनेनेतिव्युत्पत्त्या पदं प्रत्या-
यकं, तद्युगं प्रमाणतर्करूपं, तत्र निवेशितः तद्विषयतया उत्पा-
दितः । चेतः कीदृशं, भृङ्गायमाणं भृङ्ग इव मकरन्दे दुःख-
विगमोपाये सट्टणं, भ्रमत् दुःखविगमोपायमनुसन्दधत् ।
प्रसूनाञ्जलिसाम्यमाह सदित्यादि । सता समीचीनेन, पक्षे-

णानुकूलेन रविकिरणादिना प्रसरो विकाशो यस्य स तथा, सतां पक्षाणां दलानां विकाशो यत्र स तथेति वा । सतामनुपहतप्राणानां परिमलस्य गन्धविशेषस्य प्रोद्धोधेन साक्षात्कारेण बद्ध उत्सव आनन्दो येन सः । विमर्दने करपुटविमर्दने न विम्लानः नान्यथाभूतसंस्थानः । अमृततुल्यं रसं प्रस्यन्दते इति प्रस्यन्दः, एतादृशं माध्वीकं मधु, तस्य भूरुत्पत्तिस्थानम् ॥ न्यायपक्षे, सति प्रामाणिके पक्षतावच्छेदकविशिष्टे इति यावत्, पक्षे सिषाधयिषितसाध्यधर्मके धर्मिणि, प्रसरः प्रकर्षेण सरो ज्ञानं यस्मात्, एतेनाश्रयासिद्धिस्वरूपासिद्धिबाधनिरासः । सतां विवेचकानां, परि सर्वतोभावेन, मलः सम्बन्धो व्याप्तिः, तस्याः प्रोद्धोधेन प्रमया बद्ध उत्सव आनन्दो येन, एतेन व्यभिचारव्याप्यत्वासिद्धिविरोधानां निरासः । विमर्दने विरोधिप्रमाणचिन्तायां न विम्लानः न कार्याक्षमः, तेन सप्रतिपक्षराहित्यम् । अमृतं मोक्षः, रस इत्यमाणं 'कृद्विहितः' इति न्यायात्, प्रस्यन्दम् उत्पद्यमानं तेन मोक्षस्यासाध्यता निराकृता, तदेव माध्वीकं, तस्य भूरुत्पत्तिस्थानम् ॥ १ ॥

नन्वीश्वरपदयुगनिवेशितस्य न्यायस्य मोक्षरूपफलसम्बन्धे मानाभावः, तत्त्वज्ञानविषयात्मबोधकस्यात्मशब्दस्य संसारनिदानमिथ्याज्ञानविषयस्वात्ममात्रपरत्वात् तन्मननस्यैव मोक्षोपायत्वात् इति शङ्कायामाह ।

स्वर्गापवर्गयोर्मार्गमासनन्ति मनीषिणः ।

यदुपास्तिमसावत्र परमात्मा निरूप्यते ॥ २ ॥

स्वर्गापवर्गयोः स्वर्गतुल्ययोः अपवर्गयोर्जीविन्मक्तिपरममुक्तयोः । ईश्वरमननच्चादृष्टद्वारा स्वात्मसाक्षात्कारद्वारा वा मुक्ती हेतुः, "तमेव विदित्वाऽतिमृत्युमेति नान्यः पन्था विद्यतेऽयनाय" (खेता० उ०) इति श्रुतिस्मृतिस्वाकारणत्वमानम् ।

स्वात्मसाक्षात्कारस्य मोक्षहेतुत्वं मानञ्च “यदात्मानं विजानीया-
दहमस्मीति पूरुषः । किमिच्छन् कस्य कामाय संसारमनु-
संसेरेत्” (बृहदा०) इति ॥ २ ॥

इह यद्यपि यं कमपि पुरुषार्थमर्थयमानाः, शुद्धबुद्धस्वभाव
इत्यौपनिषदाः, आदिविद्वान् सिद्ध इति कापिलाः, क्लेशकर्म-
विपाकाशयैरपरामृष्टो निर्माणकायमधिष्ठाय सम्प्रदायप्रद्योत-
कोऽनुग्राहकश्चेति पातञ्जलाः, लोकवेदविरुद्धैरपि निर्लेपः
स्वतन्त्रश्चेति महापाशुपताः, शिव इति शैवाः, पुरुषोत्तम इति
वैष्णवाः, पितामह इति पौराणिकाः, यज्ञपुरुष इति याज्ञिकाः,
सर्वज्ञ इति सौगताः, निरावरण इति दिगम्बराः, उपास्यत्वेन
देशित इति मौमांसकाः, लोकव्यवहारसिद्ध इति चार्वाकाः,
यावदुक्तोपपन्न इति नैयायिकाः, किं बहुना, यं कारवोऽपि
विश्वकर्मैत्युपासते, तस्मिन्नेवं जातिगोत्रप्रवरचरणकुलधर्मादि-
वदासंसारं सुप्रसिद्धानुभवे भगवति भवे सन्देह एव कुतः, किं
निरूपणीयम् । तथापि,

न्यायचर्चेयमीशस्य मननत्रयपदेशभाक् ।

उपासनैव क्रियते श्रवणानन्तरागता ॥ ३ ॥

श्रुतो हि भगवान् बहुशः श्रुतिस्मृतीतिहासपुराणादिषु,
इदानीं मन्तव्यो भवति “श्रुतव्यो मन्तव्यः” इति श्रुतेः “आग-
मेनानुमानेन ध्यानाभ्यासरसेन च । त्रिधा प्रकल्पयन् प्रज्ञां
लभते योगमुत्तमम्” इति स्मृतेश्च ।

तदिह सङ्क्षेपतः पञ्चतयी विप्रतिपत्तिः, = अलौकिकस्य पर-
लोकसाधनस्याभावात्, १ अन्यथापि परलोकसाधनानुष्ठानसम्भ-
वात्, २ तदभावावेदकप्रमाणसङ्गावात्, ३ सत्वेऽपि तस्याप्रमा-
त्वात्, ४ तत्साधकप्रमाणाभावाच्चेति ५ ।

शुद्धो द्वितीयरहितः, बुद्धो बोधस्वरूपः, आदौ सर्गादौ

विद्वान्, चिद्रूपः, सिद्धः अष्टविधैश्वर्यवान्, अविद्यास्मिताराग-
 द्वेषाभिनिवेशाः पञ्च क्लेशाः कर्म धर्माधर्महेतुर्यागहिंसादिः,
 विपाका जात्यायुर्भोगाः, आशया धर्माधर्माः, निर्माणार्थं कायो
 निर्माणकायः, सम्प्रदायो वेदः, प्रद्योतकः प्रकाशकः, वेदस्य
 नित्यत्वात्, घटादौ कर्त्तव्येऽनुग्राहकः शिष्ययिता, शिवो निस्त्रै-
 गुण्यः, पितामहो जनकस्यापि जनकः, इज्यते इति यज्ञः,
 सर्वज्ञः, क्षणिकसर्वज्ञः, आवरणमविद्यारागद्वेषभोहाभिनिवेशाः,
 उपास्यत्वेन देशितो मन्त्रादिः, यावदुक्तेषु यदुपपन्नं तेनोपपन्नः,
 चरणं शाखा । शाब्दसिद्धावप्यनुमित्तयाऽनुमितेर्न संशयासत्त्वं
 दोषाय । “तुष्यतु दुर्जनः” इति न्यायेन संशयमाह तदि-
 हेत्यादि ॥ ३ ॥

धर्माधर्मात्मकालौकिकपरलोकसाधने विप्रतिपन्नं प्रति
 तत्साधनं, सिद्धे च तस्मिन् तदधिष्ठातृतया ईश्वरसिद्धिः,
 अचेतनस्य कारणस्य सचेतनाधिष्ठानेनैव कार्यजनकत्वात् ।
 तत्साधनायाह ।

सापेक्षत्वादनादित्वाद्वैचित्त्यादिश्ववृत्तितः ।

प्रत्यात्मनियमाद्भुक्तेरस्ति हेतुरलौकिकः ॥ ४ ॥

अलौकिकोऽतीन्द्रियः परलोकहेतुरस्तीति प्रतिज्ञा । तत्र
 प्रथमतः कारणसामान्यसाधनायाह सापेक्षत्वादिति । सापे-
 क्षत्वं कादाचित्कत्वं, तथा च कार्यं सहेतुकं कादाचित्कत्वात्
 भोजनजन्यत्वमिवत् । ‘ननु घटादिहेतोः सदातनत्वे घटादे-
 रपि सदातनत्वापत्तिः, तथा च तस्य कादाचित्कत्वं वाच्यम्,
 एवं तत्कारणपरम्पराऽपि कादाचित्की सहेतुका वाच्या’ इत्यन-
 वस्थायामुत्तरमनादित्वादिति, बीजाङ्गुरवत् प्रामाणिकीयमन-
 वस्था न दोषायेत्यर्थः । ननु ब्रह्मैव कारणमसु, किं वा नाना-
 बुद्ध्यात्मिका प्रकृतिरेव तथाऽसु’ इत्यत्राह वैचित्त्यादिति ।

कार्यं विचितकारणवत् विचितकार्यत्वात् । ‘ननु दृष्टं यागा-
द्येव कारणमसु किमदृष्टेन इत्यत्राह विश्ववृत्तित इति ।
विश्वेषां परलोकार्थिनां वृत्तितः यागादौ प्रवृत्तितः, स्वर्गादि-
फलकत्वज्ञानमेव यागादिप्रवृत्तिजनकं, यागादेश्च तज्जनकत्वं,
तत्कालावस्थायिव्यापारं विना न सम्भवतीति अदृष्टसिद्धिः ।
“नन्वादृष्टं न भोगसमानाधिकरणं किन्तु भोग्यादिनिष्ठत्वेनैव
भोगजनकं” इत्यत्राह प्रत्यात्मनियमादिति । भुक्तेर्भोगस्य
प्रतिनियतात्मवृत्तित्वात्, व्यधिकरणादृष्टस्य भोगजनकत्वेऽति-
प्रसङ्गात् ॥ ४ ॥

“अकस्मादेव भवति, न किञ्चिदपेक्षं कार्यमिति, अतएव
“अनिमित्ततो भावोत्पत्तिः कण्टकतैक्ष्ण्यादिदर्शनात्” इति
पूर्वपक्षसूत्रं (न्यायसू० ४।२२) तत्राह ।

हेतुभूतिनिषेधो न स्वानुपाख्यविधिर्न च ।

स्वभाववर्णना नैवमवधेर्नियतत्वतः ॥ ५ ॥

अकस्मादिति किं हेतुनिषेधपरं भवननिषेधपरं वा स्वाति-
रिक्तहेतुनिषेधपरं पारमार्थिकहेतुनिषेधपरं वा, अत्रोभयत्रा-
हेतुकत्वमन्येऽलोकहेतुकत्वञ्च पर्यवस्यति, स्वभावादित्यर्थपरं
वा । स्वं कार्यम्, अनुपाख्यमलीकम् । अवधेर्नियतत्वतः
नियतावधिककार्यदर्शनात्, अनियतावधिकत्वे च कादा-
चित्कत्वव्याकोप इति भावः ॥ ५ ॥

‘नन्वनादिष्वेत् कार्यकारणप्रवाहः कादाचित्कत्वान्यथानुप-
पत्त्या कल्प्यः, तदा वङ्गित्वावच्छिन्नस्य तृणादिव्यभिचारितया
तृणाद्यकारणत्वे कादाचित्कत्वस्वभावव्याकोपः, कारणान्तरस्य
च वक्तुमशक्यत्वात् । अत्र वङ्गानुकूलैकशक्तिसत्त्वेन कार-
णता, शक्तिश्च पदार्थान्तरं प्रतिव्यक्ति नाना अनित्येऽनित्या
“नित्ये नित्यैव सा शक्तिरनित्ये भावहेतुजा” इति तस्मिन्ना-

न्तात् ।' वङ्गानुकूला तृणारणि मणिनिष्ठा शक्तिर्नित्या' इति तु मतान्तरम् । न्यायमतं तु तृणादिजन्यतावच्छेदकं वैजात्यमेव, विजातीयेष्वेकजातीयकार्यानुकूलशक्तिकल्पने धूमादिनावङ्गानुमानं न स्यात्, न स्याच्च तृणफुत्कारसमवधानस्य निर्मन्यनारणिसमवधानस्य प्रतिफलितरविकिरणमणिसमवधानस्य च प्रतिनियमः, कारणतावच्छेदकावच्छिन्नस्यैव कारणतावच्छेदकान्तरावच्छिन्नसमवधाने कार्यजननस्य दृष्टत्वात्, फुत्कारमणिसम्बन्धादितोऽपि वङ्गापत्तेः । यदि च तृणफुत्कारादिसम्बन्धादिषु वङ्गानुकूलैका शक्तिः कल्प्यते तदा नैतत्समाधानं, परन्तु तार्णवङ्गादिनिष्ठं वैजात्यं प्रत्यक्षसिद्धं दीपत्वादिवदिति न पदार्थान्तरशक्तिकल्पनम् । अमुमर्थमाह ।

प्रवाहो नादिमानेष न विजात्येकशक्तिमान् ।

तत्त्वे यत्नवता भाव्यमन्वयव्यतिरेकयोः ॥ ६ ॥

एष कार्यकारणप्रवाहः नादिमान् अनादिः, विजातीयेषु तृणादिषु एकशक्तिमान् न प्रवाहः अन्वयव्यतिरेकयोस्तत्त्वे नियतत्वे निर्वाह्ये यत्नवता भाव्यं यत्नः करणीयः, वैजात्यं कल्पनीयमिति भावः । वङ्गसामान्यं प्रति तु विजातीयोणास्पर्शवत् तेज एव कारणम् ॥ ६ ॥

'ननु यथा एक एव दीपः आलोककारी वर्त्तिविकारकारी घटादिप्रकाशकारी च, तथा एकमेव ब्रह्म किं वा कार्यकारणयोरभेदात् प्रतिपुरुषं भिन्नभिन्नबुद्धेरभिन्ना प्रकृतिरेव हेतुरसु, तथा च नादृष्टाधिष्ठातृतयेश्वरसिद्धिः' इत्यत्राह ।

एकस्य न क्रमः क्वापि वैचित्र्यञ्च समस्य न ।

शक्तिभेदो न चाभिन्नः स्वभावो दुरतिक्रमः ॥ ७ ॥

एकस्य कारणस्य नियम्यो न कार्याणां क्रमः, समस्य एकजातीयकारणस्य प्रयोज्यञ्च न कार्याणां वैचित्र्यं वैजात्यं

तथा च क्रमिककार्यनिर्वाहकतया क्रमिककारणसिद्धिः
विजातीयकार्यजनकतया च विचित्रहेतुसिद्धिरित्यर्थः । 'शक्ति-
भेदादेव सजातीयादेकस्मात् कार्यवैजात्य' इति शङ्कां निरा-
कुरुते शक्तिभेदो न चाभिन्न इति । चो हेतौ, न शक्तिभेदः
अभिन्नो यतः शक्तिशक्तिमतोरभेदात्, भेदे च तस्यैव कारणत्व-
स्वीकारे एकमात्रकारणत्वभङ्गप्रसङ्गो द्वैतापत्तिश्चेत्यर्थः । 'ननु
स्वभावादेव एककारणस्य विचित्रकार्यनिर्वाहकत्वम्' इत्यत्राह
स्वभावो दुरतिक्रम इति । एकस्मिन् कार्ये जनयितव्ये यः
स्वभावः, कार्यान्तरजननकाले तस्यानुवृत्तौ दहनस्याऽपि जला-
दित्वं स्यात् स्वभावस्य दुरपक्वत्वादित्यर्थः । प्रदीपस्थले
तत्तत्कार्यसामग्रीभेदकल्पनादिति भावः ॥ ७ ॥

'ननु दण्डादिर्घटादौ हेतुरसु, न तु यागादिः स्वर्गादिहेतुः'
इत्यत्राह ।

विफला विश्ववृत्तिर्नो न दुःखैकफलापि वा ।

दृष्टलाभफला नापि विप्रलम्भोऽपि नेष्टः ॥ ८ ॥

विश्वेषां परलोकार्थिनां स्वर्गाद्यर्थं यागादौ प्रवृत्तिर्विफला
न, न वा दुःखमात्रफलिका प्रवृत्तेरिष्टसाधनताधीसाध्यत्वात्, न
च दृष्टलाभफला पूजाख्यातिधनादिफला, तन्निरपेक्षैरपि
तदाचरणात् । 'केनचित् प्रतारकेण स्वर्गादिफलकतया
यागादिकं प्रकल्प्य स्वयमनुष्ठाय धन्विनो लोकः प्रवर्तते'
इत्यत्राह विप्रलम्भोऽपि नेष्ट इति । क एवं लोकोत्तरो
यः परप्रतारणार्थं नानाविधक्लेशहेतुककर्मभिरात्मानमवसाद-
येत्, तथा च यागादिप्रवृत्तिरेव स्वर्गादिफलकत्वे यागादे-
र्मानमिति ॥ ८ ॥

'ननु यागादिकं स्वर्गादिहेतुरसु न तु तज्जन्यादृष्टं तथा'
इत्यत्राह ।

चिरध्वस्तं फलायालं न कर्मातिशयं विना ।

सम्भोगो निर्विशेषाणां न भूतैः संस्कृतैरपि ॥ ९ ॥

चिरध्वस्तं यागादिकर्म अतिशयं तत्फलानुकूलव्यापारं विना फलाय नालं न समर्थं, चिरध्वस्तकारणस्य व्यापारद्वारैव हेतुत्वं, यथा अनुभवस्य संस्कारद्वारकस्य स्मृतौ । 'ननु भोग्य-निष्ठमदृष्टं कारणमसु' इति जिज्ञासायामाह सम्भोग इति । निर्विशेषाणामदृष्टरूपविशेषगुणशून्यानाम् आत्मनां सम्भोगः प्रत्यात्मनियतो भोगः संस्कृतैरपि अदृष्टवत्तया स्वीकृतैरपि भूतैर्न स्यात् भूतानां शरीरादीनां सर्वात्मसाधारण्यात्, तददृष्टा-कृष्टैरेव शरीरेन्द्रियादिभिस्तद्भोगजननादित्यर्थः ॥ ९ ॥

'ननु भोग्यादिनिष्ठ एव धर्मविशेषोऽतीन्द्रियः प्रतिनियत-भोगादिनियामकोऽस्तु, यथा दाहादिनियामको वज्रादिनिष्ठः शक्तिभेदः, अन्यथा तादृशादेव करतलानलसंयोगात् स त प्रतिबन्धके दाहाप्रप्तेः । न च मण्णाद्यभाव एव कारणमसु इति वाच्यं, कारणत्वस्य भावत्वव्याप्तत्वात्, किन्तु शक्तिनाशं करोतीति मण्णादिः प्रतिबन्धक उच्यते, तथा च शक्तिः स्वीकार्या, इत्यत्राह ।

भावो यथा तथाऽभावः कारणं कार्यवन्मतः ।

प्रतिबन्धो विसामग्री तद्धेतुः प्रतिबन्धकः ॥ १० ॥

यथाऽन्वयव्यतिरेकादिना अभावो ध्वंसः कार्यः तथाऽभावः कारणमपि, कारणत्वं भावत्वव्याप्तं इत्यस्याप्रयोजकत्वात् । अकिञ्चित्करस्य प्रतिबन्धकत्वानुपपत्तिः इत्यत्राह प्रतिबन्ध इति । विसामग्री कारणाभावः, स च प्रकृते मण्णाद्यभावस्याभावो मण्णादिः, तत्समवधानहेतुः पुरुष एव प्रतिबन्धकः, स्वार्थे कप्रत्ययेन च मण्णादौ प्रतिबन्धकपदप्रयोग इति भावः । मीमांसकन्यासु "उत्तेजकाभावकूटविशिष्टमण्यभावत्वेन हेतुत्वे गौरवात् लाघवाच्छक्तिर्नित्या वज्रादौ कल्प्यते, प्रतिबन्धके

सति शक्तिकुण्डनम् । यत्तु 'शक्तिः प्रथमतो वङ्गिकारणजन्या वङ्गिनिष्ठा, प्रतिबन्धकेन च तस्या विनाशे उत्तेजकेन पुनर्जननम् । न च शक्तेरनियतहेतुकत्वमिति वाच्यं, शक्त्यनुकूलशक्तिमत्त्वेन कारणत्वात्' इति । तन्न, वङ्गिनिष्ठनानाशक्तिकल्पनापेक्षया उत्तेजकाभावविशिष्टमण्यभावस्यैकस्यैव वरं हेतुत्वौचित्यात्, तथाचाकुण्ठितशक्तिरेव तत्र कारणतावच्छेदिका कल्प्यते' इत्याहुः । तन्न, शक्तिकुण्डने प्रतिबन्धकस्य हेतुत्वमुत्तेजकस्य कुण्ठितत्वविनाशकत्वमित्याद्यनन्तशक्तिकल्पनापत्तेरिति दिक् ॥ १० ॥

“ननु 'व्रीहीन् प्रोक्षति, व्रीहीनवहन्ति' इत्यादौ प्रोक्षणाजन्यः कालान्तरभाव्यवघातजनको व्यापारो व्रीहिनिष्ठः कल्प्यते, 'प्रोक्षिता एव व्रीहयोऽवघाताय कल्प्यन्ते' इति वाक्यशेषात् किञ्च यो यज्ञतफलार्थितया क्रियते स तन्निष्ठफलजनकव्यापारजनकः यागवत् । किञ्च व्रीह्यादीनामापरमाख्यन्तभङ्गे व्रीह्यादिनियमानुपपत्तिः । एवं माघकर्षणादिना भूमिनिष्ठा कृषिजन्या शक्तिर्निर्वाच्या ।” अत्रोत्तरम् ।

संस्कारः पुंस एवेष्टः प्रोक्षणाभ्युक्षणादिभिः ।

स्वगुणाः परमाणूनां विशेषाः पाकजादयः ॥ ११ ॥

प्रोक्षणादिभिः संस्कारोऽदृष्टं पुंसः पुंसि दृष्टः स्वीकृतः, प्रतिव्रीहि नानाशक्तिकल्पनापेक्षया एकस्यैवादृष्टस्यात्मनिष्ठस्य प्रोक्षणादिजन्यावघातजनकस्य लाघवेन कल्पनात्, दृष्टहाराभावे सति विहितस्य कालान्तरभाव्यफलानुकूलस्य धर्मजनकत्वकल्पनाच्च । संस्कृतो व्रीहिरिति प्रत्ययबलाच्च तस्य स्वरूपसम्बन्धेनैव व्रीहिनिष्ठत्वं कल्प्यते, एतेनाभिमन्वितपयः पल्लवादावपि तत्तत्फलानुकूलमदृष्टं पुरुषनिष्ठम् । व्रीहीनिति च शक्तून् प्रोक्षति इत्यादाविव प्रोक्षणादिजन्यजलसंयोगादिरूप-

परसमवेतक्रियाजन्यफलशालितया कर्मता । 'यो यज्ञत-
फलार्थितया क्रियते स तन्निष्ठफलजनकव्यापारजनकः' इति च
शत्रुनिष्ठबधाद्यर्थक्रियमाणस्येनादौ स्तनिष्ठफलजनके व्यभि-
चारि । यवाद्युत्पत्तिनियमार्थमाह स्वगुणाः परमाणूनां पाक-
जादयो विशेषा विशेषकाः, तेन पाकजरूपरसादिविशिष्टाः
परमाणवस्तत्तत्कार्यमारभन्ते । चिकित्सास्थले तु धातु-
साम्यमेव भेषजपानस्य रोगादिनाशे फले जनयितव्ये द्वारमिति
भावः ॥ ११ ॥

'ननु यत्र पाकजो न विशेषस्तत्र वायादौ कथमुद्भूत-
स्पर्शादि, करकादौ च प्रतिरुद्धं द्रव्यत्वमिति ; कथञ्च प्रतिमादौ
प्रतिष्ठादेरुपयोगः, तथा च प्रतिष्ठाजन्या शक्तिश्चाण्डालादि-
स्पर्शनाश्या पूज्यताप्रयोजिका स्वीकार्या, इत्यत्राह ।

निमित्तभेदसंसर्गादुद्भवानुद्भवादयः ।

देवताः सन्निधानेन प्रत्यभिज्ञानतोऽपि वा ॥ १२ ॥

निमित्तभेदः अदृष्टभेदः, देवताः, प्रतिष्ठाविधिना सन्नि-
धानेनाहङ्कारममकारादिना आराधनीयतामासादयन्ति,
प्रतिष्ठाविधिना देवतानां प्रतिमादौ अहङ्कारममकारौ, चाण्डा-
लादिस्पर्शेन तादृशाभिमानाभावः । देवताचैतन्यविवादेऽपि
यथार्थपूजितत्वधीः प्रतिष्ठितत्वधीश्च चाण्डालादिस्पर्शाद्यभाव-
विशिष्टा पूज्यतानियामिका, तत्र चोपयोगिनी प्रतिष्ठा ।
वस्तुतस्तु प्रतिष्ठाकालीनयावदस्पृश्यस्पर्शनादिसंसर्गाभावः प्रति-
ष्ठाध्वंसकालीनः पूज्यताप्रयोजकः "प्रतिष्ठितं प्रपूजयेत्" इति
क्तेन प्रतिष्ठाध्वंसस्यैव प्राप्तेरिति दिक् ॥ १२ ॥

ननु तुलापरीक्षादौ परीक्षाविधिना शक्तिस्तुलादौ जन्यते
तथा नमनोन्नमनादिकं फलं जन्यते' इत्यत्राह ।

जयेतरनिमित्तस्य वृत्तिलाभाय केवलम् ।

परीक्ष्यसमवेतस्य परीक्षाविधयो मताः ॥ १३ ॥

जयस्तदितरः पराजयः, तन्निमित्तस्यादृष्टस्य परीक्षणीय-
पुरुषसमवेतस्य वृत्तिलाभाय फलानुकूलसहकारिलाभाय
परीक्षाविधयो मताः स्वीकृताः । योऽहमनेन परीक्षाविधिना
तुलामारूढः सोऽहं पापवान् निष्पापो वेति ज्ञानं सहकारि ।
यद्वा वृत्तिलाभाय जननाय, तथा च प्रतिज्ञाननुरूपां शुद्धिमपेक्ष्य
धर्मोऽशुद्धिमपेक्ष्याधर्मो जन्यते । एतेन 'ब्रह्मवधाकरणादिना
पुण्यस्याजननात् कथं तस्य सहकारि तादृशज्ञानं स्यात्, इत्यपि
परास्तम् ॥ १३ ॥

साङ्ख्यसु "पुरुषश्चैतन्याश्रयः अकारणं, अत एव कूटस्थो
नित्यः । प्रकृतिश्चाचेतना परिणामिनो नित्या एका, प्रकृतेश्च प्रथ-
मपरिणामो बुद्धिर्महत्तत्त्वं, तत्राष्टौ धर्माः ज्ञानाज्ञानैश्वर्यानेश्वर्यं
वैराग्यावैराग्यधर्माधर्मरूपाः, बुद्धिसुखदुःखेच्छाद्वेषप्रयत्नधर्मा-
धर्माश्चेत्यष्टौ वा' भावनायास्तैरनङ्गीकारात् अनुभवस्यैव स्मृति-
काले सूक्ष्मतयाऽवस्थानात् । अचेतनायाः प्रकृतिकार्याया बुद्धे-
श्चैतन्याभिमानान्यथानुपपत्त्या स्वाभाविकचैतन्यस्वरूपः पुरुषः
सिद्धः धर्मधर्मिणोरभेदात् । तत्र प्रकृतेर्महान् महतो-
ऽहङ्कारस्तस्माद्रूपरसगन्धस्पर्शशब्दतन्मात्राणीति सप्त, चक्षुस्त्वक्-
त्राणरसनाश्रोत्रमनांसि वाक्पाणिपादपायूपस्थानि इन्द्रियाणि,
तन्मात्रैः पञ्च महाभूतानि पृथिव्यप्ते जावायवाकाशानि जायन्ते ।
तदुक्तम् 'मूलप्रकृतिरविकृतिर्महदाद्याः प्रकृतिविकृतयः सप्त ।
षोडशकसु विकारो न प्रकृतिर्न विकृतिः पुरुषः' (सा०का० ३)
पञ्च महाभूतान्येकादशेन्द्रियाणि चेति षोडश । चैतन्यस्य
नित्यस्य स्वाभाविकेष्टानिष्टविषयावच्छिन्नस्वाभाव्येऽनिर्मीक्षः
स्यात्, प्रकृत्यधीनत्वेऽपि विषयावच्छेद्यत्वस्य प्रकृतेर्नित्यतया
तथैवानिर्मीक्षप्रसङ्गः, घटादेरनित्यस्यापि स्वाभाविकचैतन्या-

वच्छिन्नत्वे दृष्टादृष्टविभागानुपपत्तिश्च, इन्द्रियमात्रापेक्षो यदि विषयचैतन्यावच्छेदस्तथापि व्यासङ्गानुपपत्तिः, अतो मनः स्वीकार्यं यत्सम्बन्धेन इन्द्रियस्य विषयीयचैतन्यावच्छेदनियामकत्वम् । स्वप्नदशायां व्याघ्रत्वाभिमानिनो न नरोऽहमित्यभिमानः, अतस्तन्नियमाय नियतविषयाभिमानव्यापारकोऽहङ्कारोऽपि स्वीकार्यः । जाग्रत्स्वप्नसुषुप्तिषु श्वासप्रश्वासदर्शनात् सव्यापारं यदनुवर्तते तद्वृद्धितत्त्वं प्रागुक्तभावाष्टकयोगि स्वीकार्यम् । तस्य ज्ञानरूपपरिणामेन सम्बद्धो विषयः पुरुषस्य स्वरूपतिरोधायकः, एवञ्च बुद्धितत्त्वनाशादेव विषयावच्छेदाभावात् पुंसो मोक्षः । भेदाग्रहाच्च चेतनोऽहं करोमीत्यभिमानः । तदुक्तं

‘प्रकृतेः क्रियमाणानि गुणैः कर्माणि सर्वशः ।

अहङ्कारविमूढात्मा कर्त्ताहमिति मन्यते’ ॥

(गी०) इति ।

सा च बुद्धिरंशत्रयवती, पुरुषोपरागः विषयोपरागः व्यापारावेशश्चेति, ममेदं कर्त्तव्यमित्यत्र ममेति चेतनोपरागः बुद्धिचेतनयोर्भेदाग्रहात् अतात्त्विकः, इदमिति विषयोपरागः तदुभयायत्तो व्यापारावेशः । बुद्धावारोपितचैतन्यस्य विषयेण सम्बन्धः ज्ञानं ज्ञानेन सम्बन्धश्चेतनोऽहं करोमीत्युपलब्धिः” इत्याहुः । अत्राह

कर्त्तृधर्मा नियन्तारश्चेतिता च स एव नः ।

अन्यथाऽनपवर्गः स्यादसंसारोऽथ वा ध्रुवः ॥ १४ ॥

कृतिसमानाधिकरणास्तावद्धर्माधर्मद्वेषेच्छाः भोगस्य कृतिसामानाधिकरण्यात्, एवं चेतिता चेतनः स एव कृतिमानेव नोऽस्माकं मतः चेतनोऽहं करोमीति प्रत्ययबलात् । दूषणान्तरमाह अन्यथेति । यदि बुद्धिर्नित्या तदा बुद्ध्यपहितात्मनः सर्वदा-

वस्थानात् अनिमोक्षः स्यात्, यद्यनित्या तदोत्पन्ना वाच्या अनित्यभावस्यानुत्पत्त्यभावात् तथा च तदुत्पत्तेः प्राक् तदाश्रितधर्मादेरप्यभावेन, बुद्धितत्त्वस्यानुत्पत्तौ नियतशरीरेन्द्रियादिकार्यस्यानुत्पत्तौ असंसारः स्यादित्यर्थः ॥ १४ ॥

चार्वाकस्तु 'भवतु चेतनधर्मोऽदृष्ट' चेतनश्च न नित्यविभुः किन्तु कायाकारपरिणतभूतविशेषः गौरोऽहं जानामीति प्रतीत्या रूपवत्त्वसिद्धेः' इत्यत्राह

नान्यदृष्टं स्मरत्यन्यो नैकं भूतमपक्रमात् ।

वासनासंक्रमो नास्ति न च गत्यन्तरं स्थिरे ॥ १५ ॥

शरीरस्य चैतन्ये बाह्यदशायामनुभूतस्य यौवने स्मरणं न स्यात्, चैतन्यदृष्टस्य मैत्रेणास्मरणमिव । न च बाह्ययौवनयोरेकं भूतं शरीरम्, अपक्रमात् पूर्वशरीरविनाशात् परिमाणभेदेन द्रव्यभेदात् पूर्वपरिमाणनाशस्याऽऽश्रयनाशहेतुकत्वात् । न च कारणेनानुभूतस्य कार्येण स्मरणं स्यादिति वाच्यं वासनासंक्रमाभावात्, अन्यथा मात्वाऽनुभूतस्य गर्भस्थेन स्मरणापत्तेः । 'ननुपादानवासनाया उपादेये सङ्गमः स्यात्' इत्यत्राह न च गत्यन्तरं स्थिर इति । स्थिरे स्थिरपक्षे पुञ्जात् पुञ्जान्तरोत्पत्तेरभावात् करादि शरीरस्योपादानं वाच्यं, तथा च विच्छिन्ने करादौ तदनुभूतस्य स्मरणं न स्यात्, खण्डशरीरे विच्छिन्नकरादेरनुपादानत्वात् । न च परमाणूनां चैतन्यं तेषाञ्च स्थिरत्वात् स्मरणं स्यादिति वाच्यं, तथा सति स्मरणस्यातीन्द्रियत्वप्रसङ्गात्, तन्निष्ठरूपादिवत्, करपरमाण्वनुभूतस्य विच्छिन्नकरपरमाण्वसन्निधावस्मरणप्रसङ्गाच्च ॥ १५ ॥

'नन्वस्तु क्षणभङ्गः तथा च पूर्वपूर्वपरमाणुपुञ्जे नोपादेयोत्तरपरमाणुपुञ्ज इति न स्मरणानुपपत्तिः' इत्यत्राह

न वैजात्यं विना तत् स्यात् न तस्मिन्ननुमा भवेत् ।

विना तेन न तत्सिद्धिर्नाध्यक्षं निश्चयं विना ॥१६॥

वैजात्यं कुर्वद्रूपत्वं विना न तत् क्षणिकत्वं स्यात् सिध्य-
तीत्यर्थः । स्थिर एव बीजादौ सहकारिलाभालाभाभ्यामेव
कार्यजन्माजन्मनोरूपपत्तेः बीजत्वादिनैवाङ्कुरादिजनकतोपपत्तेः,
बीजव्यक्तिभेदाभावे कुतः क्षणिकत्वं स्यात् । तस्मिन् जाति-
विशेषे च ऐन्द्रियकवृत्तावतीन्द्रियत्वेनाभ्युपगम्यमाने सत्यनु-
मानं न स्यात्, धूमकुर्वद्रूपवह्नित्वादिनैव वज्रादेर्हेतुतया विल-
क्षणस्वकार्यजनकत्वेन सम्भावितस्य विजातीयधूमस्यैव वह्नि-
जन्यत्वसम्भावनायां धूमसामान्ये हेतुत्वानिर्णयात्, तथा
च कार्यकारणभावरूपविपक्षबाधकतर्काधीनव्याप्तिनिर्णयस्या-
सम्भवेनानुमानमात्रोच्छेदप्रसङ्ग इति । तेनानुमानेन विना च
क्षणिकत्वस्यासिद्धिः, तस्यानुमानैकगम्यत्वात् । न च तच्च
प्रत्यक्षमेव मानमिति वाच्यं, निर्विकल्पकस्यैव तन्मते विषय-
जन्यतया प्रामाण्यं, तस्य च सविकल्पकोन्नेयतया 'क्षणिकः',
इति सविकल्पस्यासिद्धावसिद्धेः । किञ्चाङ्कुरकुर्वद्रूपत्वं न
जातिः शालित्वादिना सङ्गरात्, शालित्वमपहाय यवे तस्य
सत्त्वात्, शालित्वस्यापि कुशूलस्य शालौ तदपहाय सत्त्वात्,
कुर्वद्रूपे शालौ तूभयोः समावेशादिति । अत एव रजतत्वादि-
व्याप्यं नानैव घटत्वं, विजातीयसंस्थानवदवयवकत्वरूपमुपाधि-
मादाय घट इत्यनुगतधीरिति ॥ १६ ॥

नन्वस्तु क्षणिकत्वे सन्देहः, न च प्रत्यभिज्ञाबलेन स्थैर्य-
सिद्धौ कथं स इति वाच्यं स एवायं घट इत्यत्र सन्देहसत्त्वात्
अत्राह

स्थैर्यदृष्ट्योर्न सन्देहो न प्रामाण्ये विरोधतः ।

एकतानिर्णयो येन क्षणे तेन स्थिरे मतः ॥१७॥

स्थैर्येन सन्देहस्तस्य प्रत्यभिज्ञया विषयीकरणात्, न च

प्रत्यभिज्ञानरूपे, तस्यापि तदनुव्यवसायेन निर्णयात्, प्रामाण्य-
मात्रेऽपि न सन्देहः विरोधात् सन्देहज्ञानस्य प्रामाण्यसन्देहे
सन्देहस्याप्यसिद्धेः, प्रामाण्यस्यासिद्धौ प्रामाण्यसंशयस्याप्यभावः
कोऽन्यनिर्णयात् । 'ननु प्रत्यभिज्ञायाः प्रामाण्ये संशयः लून-
पुनर्जातकेशादौ त एवामी केशा इत्यादेभ्यः मत्वदर्शनात्' तत्राह
एकतेति । येन प्रमाणेन विरुद्धधर्मसंसर्गविरहेण, क्षणिके घटे
यदि तस्मिन्नेव क्षणे न नानात्वं किन्त्वभेदः, तदा स्थिरे स्थिर-
पक्षेऽपि नानाक्षणवर्तित्वेऽपि घटस्य न नानात्वं किन्त्वेकत्वम्,
एकस्य ज्ञानस्य नानाविषयसम्बन्धवत् एकस्य नानाकाल-
सम्बन्धेऽपि अविरोधात्, तत्तत्कारणक्रमाधीनत्वात् तत्तत्काल-
सम्बन्धस्य ॥ १७ ॥

तदेवं परलोकसाधनमागतम् । तत्रेदं शङ्कते 'कारणत्वं
स्वाभाविकमौपाधिकं वा, आद्ये नीलस्य सर्वान् प्रति नीलत्ववत्
कारणस्य सर्वान् प्रत्यविशेषात् कारणत्वमपि स्यात्, द्वितीये
उपाधेरपि स्वाभाविकत्वे तद्दोषतादवस्थ्यात्, औपाधिकत्वेऽन-
वस्था । किञ्च कारणत्वस्य स्वाभाविकत्वे उत्पत्तेरारभ्य कार्यं
स्यात्' । तत्राह

हेतुशक्तिमनादृत्य नीलाद्यपि न वस्तु सत् ।

तद्युक्तं तत्र तच्छक्तमिति साधारणं न किम् ॥ १८ ॥

हेतुशक्तिं कारणत्वम्, अनादृत्य अनिश्चित्य, नीलाद्यपि न
वस्तुसत् न प्रामाणिकं, तथा च 'यत् पारमार्थिकं तत् साधारणं
यथा नीलादि, कारणत्वञ्च यदि न साधारणम् अतो न पर-
मार्थसत्' इत्यपि न स्यात् दृष्टान्तस्थानित्यस्य नीलस्य कारणत्व-
स्वीकारेण सर्वत्राभावात् नित्यस्य नीलादेः प्रमाणागोचरत्वात् ।
किञ्चेत्याद्युक्तं दूषयति तद्युक्तमिति । तद्युक्तं, सहकारियुक्तं
तत् कारणं, तत्र कार्ये, शक्तमिति नोत्पत्तेरारभ्य कारणत्वम् ।

कारणत्वस्य साधारण्यं च इष्टापत्तिमाह इति साधारण्यं न किमिति । नीलादेरपि सर्वसाधारण्यं यत् सर्वैर्नीलत्वादिना व्यवहियमाणत्वं, तादृशञ्च साधारण्यं सहकारियुक्तस्य, जनकात्ममित्यस्याऽपि तथा व्यवहारस्य सर्वसिद्धत्वात् ॥ १८ ॥

‘नन्वात्मनिष्ठमदृष्टं नात्मजन्यं’, नित्यविभोक्तस्य कालतो देशतश्च व्यतिरेकाभावात् व्यतिरेकसहकृतान्वयस्यैव कारणताग्राहकत्वात्, तद्व्यतिरेकप्रयोजकव्यतिरेकप्रतियोगित्वस्यैव कारणतात्मकत्वाच्च, तथा च समवायिकारणाभावे असमवायिकारणनिमित्ताभ्यामपि न कार्यं जननीयं तद्व्यासन्नाभ्यामेव ताभ्यां जननादित्यदृष्टस्य नित्यत्वापत्तिः, तथा च न प्रतिनियतात्मदेशकालीनभोगजनकत्वं कल्पेयम्’ इत्यत्राह

पूर्वभावो हि हेतुत्वं मीयते येन केनचित् ।

व्यापकस्यापि नित्यस्य धर्मिधीरन्यथा न हि ॥ १९ ॥

व्यतिरेकगर्भं न कारणत्वं किन्त्वनन्यथासिद्धनियतपूर्वभावः । हि हेतौ, यतो ग्राहको न व्यतिरेकः धर्मिग्राहकमानेनापि तस्य प्रमापणात् इत्यतो मीयते येन केनचित् व्यापकस्य नित्यस्यात्मनः येन केनचित् प्रमीयते, अन्यथा धर्मिधीरेव न स्यात्, तथा च धर्मिग्राहकप्रमाणसिद्धं तस्य हेतुत्वं, घटादिकं प्रति कपालादेरन्वयव्यतिरेकदर्शनात् समवेतकार्यं प्रति द्रव्यस्य द्रव्यत्वेन कारणत्वस्य कल्पनात् पृथिव्यादिबाधे परिशेषेण ज्ञानेच्छादौ पृथिव्यादिभिन्नसमवायिनः सिद्धिः । वस्तुतस्तु समवायिकारणताघटकोऽन्योन्याभावः, ‘यन्न कपालं तन्न घटवदिति वत् यो न आत्मा न तत्र ज्ञानादि’ इति धीसम्भवात् । एवं यो न कालस्तत्र सम्बन्धविशेषेण न घट इति निमित्तकारणस्याऽधिकरणीभूतस्य कारणताऽप्यन्योन्याभावरूपव्यतिरेकेण ग्राह्या ॥ एवञ्च मायाप्रकृत्यविद्यादिपदमप्येतत्पर-

मिति न 'मायिक' जगत्, इत्यादि श्रुतिविरोधः, तथा चादृष्टाधिष्ठातृतया ईश्वरसिद्धिः ॥ १८ ॥

स्तवकार्यसंग्राहकश्लोकमाह

इत्येषा सहकारिशक्तिरसमा माया दुरुन्नीतिता

मूलत्वात् प्रकृतिः प्रबोधमयतोऽविद्येति यस्योदिता ।

देवोऽसौ विरतप्रपञ्चरचनाकल्लोलकोलाहलः

साक्षात् साक्षितया मनस्यभिरतिं बध्नातु शान्तो मम २०

इति प्रथमः स्तवकः ।

इति स्तवकसमाप्तौ, यस्येशस्य सहकारिशक्तिः सहकारिरूपा शक्तिः कारणम्, एषा सहकारिरूपा माया, असमत्वं सर्वकार्यापेक्षणीयत्वात्, दुरुन्नेयत्वात् सादृश्यान्मायापदेऽदृष्टे लक्षणा, मूलत्वात् प्रकृतिः सैव, तत्त्वज्ञानप्रतिबध्यत्वात् सैवाविद्या, उदिता उक्ता, असौ देवो मम मनसि स्वविषयां साक्षादभिरतिं साक्षात्कारि ज्ञानं बध्नातु जनयतु साक्षितया साक्षीभूय, निर्णायकतया साक्षित्वं, शान्तः रागादिगुणशून्यः, प्रपञ्चस्य मिथ्याज्ञानादेः कल्लोलः मिथ्याज्ञानपरम्परा, तस्याः कोलाहलः किंवदन्ती सा विरता यस्मादिति ॥ २० ॥

इति श्रीहरिदासभट्टाचार्यविरचितकुसुमाञ्जलिकारिका-

प्रथमस्तवकव्याख्यानम् ॥

कुसुमाञ्जलिः ।

—००५०५००—

द्वितीयः स्तवकः ।

अन्यथाऽपि परलोकसाधनानुष्ठानसम्भवादिति द्वितीय-
विप्रतिपत्तिः । 'अन्यथा ईश्वर' विनाऽपि परलोकसाधन-
यागाद्यनुष्ठानं सम्भवति यागादेः स्वर्गसाधनत्वस्य वेदगम्यत्वात्,
नित्यनिर्दोषतया च वेदस्य प्रामाण्यं, महाजनपरिग्रहाच्च
प्रामाण्यस्य ग्रह इति वेदकारणतया नेश्वरसिद्धिः, योगर्द्धि-
सम्पादितसार्वज्ञ्यकपिलादिपूर्वक एव वा वेदोऽस्तु' इत्यत्राह

प्रमायाः परतन्त्रत्वात् सर्गप्रलयसम्भवात् ।

तदन्यस्मिन्नविश्वासान्न विधान्तरसम्भवः ॥ १ ॥

शब्दौ प्रमा वक्तृ यथार्थवाक्यार्थधीरूपगुणजन्या इति
गुणाधारतया ईश्वरसिद्धिः । 'ननु सकर्तृकेऽस्तु यथार्थवाक्यार्थ-
धीगुणः, अकर्तृके च वेदे निर्दोषत्वमेव प्रामाण्यप्रयोजक-
मस्तु, महाजनपरिग्रहेण च प्रामाण्यग्रहः, इत्यत आह
सर्गप्रलयसम्भवादिति । प्रलयोत्तरं पूर्ववेदनाशादुत्तरवेदस्य
कथं प्रामाण्यं, महाजनपरिग्रहस्याऽपि तदा अभावात् ।
शब्दस्यानित्यत्वं उत्पन्नो गकार इति प्रतीतिसिद्धं, प्रवाहा
विच्छेदरूपनित्यत्वमपि प्रलयसम्भवात् नास्तीति भावः ।
कपिलादय एव सर्गादौ पूर्वसर्गाभ्यस्तयोगजन्यधर्मानुभावात्
साक्षात्कृतसकलार्थाः कर्तारः सन्तु, इत्यत आह तदन्यस्मि-
न्निति । विश्वनिर्माण समर्था अणिमादिशक्तिसम्पन्ना यदि
सर्वज्ञास्तदा लाघवादेक एव तादृशः स्वीक्रियतां स एव भग-
वान् ईश्वरः अनित्यासर्वविषयकज्ञानवति च विश्वास एव नास्तीति

वैदिकव्यवहारविलोप इति न विधान्तरसम्भवः ईश्वरानङ्गी-
कर्तृनये इति शेषः ॥ १ ॥

‘ननु सर्गप्रलयसम्भवादिति न युक्तं प्रलये मानाभावात् इति ।
अहोरात्रस्याव्यवहिताहोरात्रपूर्वकत्वनियमात्, कर्मणां विषम-
विपाकतया कालोपाधित्वस्य भोगव्याप्यत्वात् युगपददृष्टस्य च
वृत्तिनिरोधानुपपत्तेः, ब्राह्मणस्य ब्राह्मणजन्यत्वनियमात् सर्गा-
व्युत्पन्नस्य ब्राह्मणत्वाभावात् उत्तरकालेऽपि ब्राह्मणव्यवहारानु-
पपत्तेः, प्रयोज्यप्रयोजकयोरभावात् सङ्केतग्रहाभावे शब्दव्यव-
हारानुपपत्तेः, घटादिनिर्माणे नैपुण्यस्य दूर्वदर्शनसापेक्षस्य
सर्गादावभावात् घटादिसम्प्रदायोच्छेदादित्यादेर्बाधकाच्च’ तत्राह
वर्षादिवज्ज्वोपाधिर्वृत्तिरोधः सुषुप्तिवत् ।

उज्झ्वृश्चिकवद्वर्णा मायावत् समयादयः ॥ २ ॥

यथा वर्षादिनस्याव्यवहितवर्षादिनपूर्वकत्वे साध्ये राशि-
विशेषावच्छिन्नरविकालपूर्वकत्वमुपाधिस्तथाऽहोरात्रस्याव्यव-
हिताहोरात्रपूर्वकत्वेऽव्यवहितसंसारपूर्वकत्वमुपाधिः, भवोपाधिः
संसारावच्छेदककालोपाधिः स एव उपाधिरित्यर्थः । सुषुप्ति-
काले कतिपयव्यक्तिनिष्ठभोगजनकादृष्टनिरोधवत् कालविशेषात्
समस्तात्मनां समस्तादृष्टनिरोधस्तदिदमुक्तं वृत्तिरोधः सुषुप्ति-
वदिति । उज्झ्वृत् शाकविशेषः, तस्य यथा तण्डुलकणात् शाक-
विशेषबीजाच्च उज्ज्वः, यथा वा वृश्चिकस्य गोमयादृश्चिकाच्च
उज्ज्वस्तथा कालविशेषेऽदृष्टविशेषात् केवलात् इदानीच्च ब्राह्म-
णात् ब्राह्मणोत्पत्तिः वैजात्यस्य कार्यतावच्छेदकत्वात् न व्यभि-
चारः । यथा मायावी सूत्रसञ्चाराधिष्ठितदारुपुत्रकं कृत्वा
दारुपुत्रकं घटमानयेत्यादि नियोज्य घटानयनं सम्पाद्य बाल-
कस्य व्युत्पत्तौ प्रयोजकस्तथेश्वरोऽपि प्रयोज्यप्रयोजकभावापन्नं
शरीरद्वयं परिगृह्य व्यवहारं कृत्वा तदानीन्तनानां शक्तिं ग्राह-

यति । एवं घटादिसम्प्रदायमपि स्वयं कृत्वा शिष्ययति, तदिद-
मुक्तं मायावत् समयादय इति । समयः शक्तिग्रहः ॥ २ ॥

बाधके निरस्ते साधकमप्याह

जन्मसंस्कारविद्यादेः शक्तेः स्वाध्यायकर्मणोः ।

ज्ञासदर्शनतो ज्ञासः सम्प्रदायस्य मीयताम् ॥ ३ ॥

सम्प्रदायस्य वेदादिसम्प्रदायस्य । ज्ञासोऽनुमीयतां, कुतः
जन्मादेर्ज्ञासदर्शनात् । प्रयोगश्च, वेदादिसम्प्रदायोऽयमत्य-
न्तमुच्छिद्यते ऋसमानत्वात् प्रदीपवत् । स्वरूपासिद्ध्यादारायाह
जन्मेति । पूर्वं मानस्यः प्रजास्ततः पुत्रमात्रार्थिताप्रयुक्तमैथुनजाः
सम्प्रति सम्भोगकामिप्रवृत्त्यावर्जितजन्मान इति जन्मज्ञासः ।
पूर्वं चरुप्रभृतिषु संस्कारः ततो गर्भे ततो जननानन्तरम्, इदानीं
कथञ्चिदिति संस्कारज्ञासः । पूर्वं सहस्रशाखस्य चतुर्वेदस्याध्य-
यनं ततः, एकस्याः शाखाया इत्यादिक्रमेण विद्याज्ञासः ।
विद्यादेरित्यादिना वृत्तिधर्मादिसंग्रहः, पूर्वमुच्छ्रितवृत्तयस्त-
तोऽयाचितवृत्तयस्ततः कृत्वादिवृत्तयस्ततः सेवावृत्तय इति
वृत्तिज्ञासः । पूर्वं तपोज्ञानयज्ञदानात्मकश्चतुष्पाद्वर्मस्ततस्त्रे-
तादौ एकैकज्ञासः कलौ च विसंभुलः खलहानैकपादिति धर्म-
ज्ञासः । पूर्वं यज्ञशेषभुजस्ततोऽतिथिशेषभुजस्ततः स्वार्थ-
साधितभुजस्ततो भृत्यादिसहभुज इत्यपि धर्मज्ञासः । स्वाध्याय-
स्याध्ययनस्य कर्मणो यागादेः शक्तः सामर्थ्यस्य ज्ञासात्,
अध्ययनशक्तेः कारणस्य ज्ञासात् विद्याशक्तेः कायस्य ज्ञास इति
पृथङ्निर्देशः । एवञ्च ब्रह्माण्डनाशे तदन्तर्गतप्राणिनां नाश
इति प्रलयसिद्धिः । भक्ष्यपेयाद्यद्वैतरागजीविकाकुतर्काभ्यास-
व्यग्रताभिसन्धिपाषण्डसंसर्गप्रतारणादिनिबन्धनान्या या प्रवृत्ति-
र्यागादौ तद्वान् महाजनः, तत्परिग्रहात् वेदप्रामाण्यमिति ॥३॥

स्तवकार्यसंग्राहकश्लोकमाह
 कारं कारमलौकिकाद्भुतमयं मायावशात् संहरन्
 हारं हारमपीन्द्रजालमिव यः कुर्वन् जगत् क्रीडति ।
 तं देवं निरवग्रहस्फुरदभिध्यानानुभावं भवम्
 विश्वासैकभुवं शिवं प्रति नमन् भूयासमन्तेष्वपि ॥ ४ ॥

इति द्वितीयः स्तवकः ।

तृतीयः स्तवकः ।

तदभावावेदकप्रमाणसम्भवादिति तृतीयविप्रतिपत्तिः ।
 'भूतले घटाभाववदीश्वरस्याप्यनुपलब्धेरभावस्य ग्रहात्, पर-
 मात्मनोऽयोग्यतया योग्यानुपलब्धेरभावात् नाभावग्रहो यदि
 तदा शशशृङ्गस्याप्ययोग्यस्य नाभावः सिध्येत्' इत्यत्राह

योग्याऽदृष्टिः कुतोऽयोग्ये प्रतिबन्धिः कुतस्तराम् ।

क्वायोग्यं बाध्यते शृङ्गं क्वानुमानमनाश्रयम् ॥ १ ॥

अयोग्ये परमात्मनि योग्यानुपलब्धिः कुतः, सैव बाधिका,
 या चास्ति सा न बाधिका, अन्यथाऽकाशधर्माधर्मादिविलया-
 पत्तेः । शृङ्गन्तु योग्यमेव तथा च कुतः प्रतिबन्धिः । अयोग्यन्तु
 शशशृङ्गं न बाध्यते किन्तु साधकाभाव एव तत्र । प्रकृते
 पञ्चमस्तवके साधकस्य वक्तव्यत्वात् । 'ननु कर्तृत्वव्यापक-
 शरीरप्रयोजनाभिसन्धानयोरभावात् ईश्वरस्याभावोऽनुमेयः'
 इत्यत्राह क्वानुमानमनाश्रयमिति । ईश्वरस्याश्रयस्य पक्षस्या-
 सिद्धेः सिद्धौ च धर्मग्राहकमानेन अनुमानबाध एव ॥ १ ॥

‘ननु असत्स्यात्युपनीत ईश्वरस्तत्र कर्तृत्वाभावः तस्यैव वाऽभावः साध्यः’ इत्यत्राह

व्यावर्त्याभाववत्तैव भाविकी हि विशेष्यता ।

अभावविरहात्मत्वं वस्तुनः प्रतियोगिता ॥ २ ॥

व्यावर्त्यः प्रतिक्षेप्यः, तदभाववत्ता भाविकी पारमार्थिकी हि यतः विशेष्यता अभावस्याश्रयता, तथा चालीकं न विशेष्यमित्यर्थः । अभावविरहात्मत्वं प्रतियोगित्वमवस्तुनो नेति नालीकस्य प्रतिषेधाधिकरणत्ववत् प्रतिषेध्यत्वमपीति भावः ॥ २ ॥

‘ननु अयोग्यास्याप्यनुपलब्ध्या कथं नाभावग्रहः’ इत्यत्र आह

दृष्टोपलम्भसामग्री शशशृङ्गादियोग्यता ।

न तस्यां नोपलम्भोऽस्ति नास्ति साऽनुपलम्भने ॥ ३ ॥

योग्यानुपलब्धिरेवाभावग्राहिका, अन्यथाऽतीन्द्रियमात्रोच्छेदापत्तेः । योग्यता च प्रतियोगितद्वयाप्येतरयावदुपलम्भसामग्रीसमवधानम्, एवञ्च शशशृङ्गे योग्यता दृष्टा दोषघटिता उपलम्भसामग्री वाच्या, तस्यां सत्यामनुपलब्धिर्न किन्तूपलब्धिरेव स्यात्, अदृष्टे च सा योग्यता नास्तीति ॥ ३ ॥

‘नन्वात्मा किञ्चिदनभिन्नः स्वनिष्ठकर्तृत्वानिरूपकक्षितिको वा आत्मत्वात्’ इत्यत्राह

दृष्टसिद्धिः प्रसिद्धेऽंशे हेत्वसिद्धिरगोचरे ।

ना न्या सामान्यतः सिद्धिर्जातावपि तथैव सा ॥ ४ ॥

प्रसिद्धे संसार्यात्मनि पक्षे दृष्टसिद्धिः सिद्धसाधनम्, अगोचरे अज्ञाते ईश्वरे हेत्वसिद्धिः हेतोरज्ञानं, आत्मत्वेन सामान्यतः सिद्धः पक्षश्चेत् तत्राप्यस्मदादिस्तदितर आत्मा वा पक्ष इति विकल्पे सिद्धसाधनं हेत्वसिद्धिर्वा । ‘नन्वात्मत्वं जातिः पक्षः’ तत्राह जातपि तथैव सेति । आत्मत्वं जातिर्न क्षिति-

कर्त्री इत्यत्रेष्टसिद्धिः सिद्धसाधनं हेतोश्च तत्रासत्त्वमिति हेत्व-
सिद्धिरित्यर्थः ॥ ४ ॥

‘नन्वागमादिसिद्धात्मनि अकर्तृत्वं साध्यं तत्राह

आगमादेः प्रमाणत्वे बाधनादनिषेधनम् ।

आभासत्वे तु सैव स्यादाश्रयासिद्धिरुद्धता ॥ ५ ॥

आगमादेः प्रमाणत्वे तत एव ईश्वरस्य कर्तृत्वादिसिद्धौ
कर्तृत्वाद्यभावसाधने बाधः । आगमादेरप्रमाणत्वे सैवाश्रया-
सिद्धिः उद्धता उल्कटा ॥ ५ ॥

अत्र चार्वाकाः “योग्यताविशेषणेन किं ‘यन्न प्रत्यक्षं’
तन्नास्ति’ इत्यनुपलब्धिमात्रमेव बाधकं स्यात्, अनुमानविलोप-
शेष एव धूमदर्शनानन्तरं वक्लृपर्थप्रवृत्तिश्च सम्भावनामात्रात्”
इति तत्राह

दृश्यदृश्योर्न सन्देहो भावाभावविनिश्चयात् ।

अदृष्टिबाधिते हेतौ प्रत्यक्षमपि दुर्लभम् ॥ ६ ॥

सम्भावना हि सन्देहः स च दृष्टौ नास्ति तस्य निश्चयात्,
अदृष्टौ च नास्ति अनुपलब्धौ तदभावस्यैव निर्णयात् । एवम-
दृष्ट्या अनुपलब्ध्या, हेतौ प्रत्यक्षकारणे चक्षुरादौ बाधिते सति
प्रत्यक्षमपि प्रमाणं न स्यात्, अनुपलब्धिकालेऽपि तस्य सत्त्वे
तु व्यभिचारात् नानुपलब्धिरभाववधारणे हेतुः । एवञ्च
गृहान्निर्गतश्चार्वाकः पुत्तदाराद्यभावमवधार्य विक्रोशत्, परा-
वृत्तोऽपि कुटुम्बं नासादयेत्, तदा तेषां सत्त्वे चानुपलब्धि-
व्यभिचारिणी न हेतुः स्यादिति ॥ ६ ॥

ननु यद्यनुपलब्धमात्रं नाभावसाधकं तदा अयोग्योपाधि-
शङ्कया धूमादावपि व्यभिचारशङ्कया न व्याप्तिनिश्चयः स्यादिति
गतमनुमानेन’ इत्यत्राह

शङ्का चेदनुमाऽस्थेव न चेच्छङ्का ततस्तराम् ।

व्याघातावधिराशङ्का तर्कः शङ्कावधिर्मतः ॥ ७ ॥

तद्देशतत्कालयोर्व्यभिचाराभावनिश्चयात् कालान्तरदेशान्तर-
स्थयोर्व्यभिचारशङ्का स्यात् कालान्तरदेशान्तरस्थज्ञानञ्चानुमाना-
देवेति सिद्धमनुमानम् । शङ्का न चेत्, ततः शङ्काविरहे तरां
सुतरामनुमानम् । 'ननु किं शङ्कानिवर्तकं' तत्राह तर्कः
शङ्कावधिर्मत इति । विपक्षबाधकतर्काच्छङ्काविरहो मतः
सम्मतः इत्यर्थः । 'ननु तर्कस्यापि व्याप्तिमूलकत्वेऽनवस्था'
इत्यत्राह व्याघातेत्यादि । तर्कमूलव्याप्ती न शङ्का व्याघातात्,
कृतकारणं विना कार्योत्पत्तिशङ्कायां दृश्यं भोजनादौ पर-
प्रतिपत्त्यर्थञ्च शब्दप्रयोगादौ न प्रवर्तेतेति । एवञ्च तर्कानव-
तारे शङ्कितोपाधिरेवाप्रयोजक इत्युच्यते । तदुक्तं

‘यावच्चाव्यतिरेकित्वं शतांशेनापि शङ्कते ।

विपक्षस्य कुतस्तावद्धेतोर्गमनिकावन्नम् ॥

विपक्षस्य विपक्षे हेतोरव्यतिरेकित्वं सत्त्वं यावच्छङ्कते
तावद्धेतोर्न गमकत्वमिति भावः । व्यभिचारशङ्का च उपाधि-
शङ्काधीना । तदुक्तम् ‘अन्ये परप्रयुक्तानां व्याप्तीनामुपजीवकाः ।
तैर्दृष्टैरपि नैवेष्टा व्यापकांशवधारणा’ इति । अन्ये केचन
हेतवः परप्रयुक्तानां व्याप्तीनामुपजीवकाः, तथा हि उपाध्यव-
च्छिन्नहेतुनिष्ठा व्याप्तिः हेतुतावच्छेदकावच्छिन्नहेतुवृत्तितया
ज्ञायते, अत एव उप समीपवर्तिनि स्वसमानाधिकरणे स्वधर्मं
व्याप्तिम् आदधाति बोधयतीति उपाधिशब्दो जवाकुसुमादि-
साधारणः, तैः सोपाधिभिर्दृष्टैरपि पक्षे व्यापकांशस्यावधारणा
निश्चयो नेष्यते साधारणधर्मेण साध्यसंशयजननादित्यर्थः ॥ ७ ॥

‘ननूपमानमीश्वरे बाधकं स्यात्’ अत्रोपमानस्यातिरिक्त-
प्रमाणस्थानभ्युपगमात् न बाधकत्वमिति वैशेषिकादयः ।
तत्र सादृश्यस्य पदार्थान्तरस्य ग्राहकमुपमानमिति केचित्

सादृश्यं न द्रव्यं गुणः कर्म वा गुणसमवेतत्वात्, न सामान्यं सप्रतियोगिकत्वात् सामान्यादिवृत्तित्वाच्च, नाभावः सप्रतियोगिकत्वेनाप्रत्ययात् । तच्च न प्रत्यक्षगम्यमिन्द्रियपातमात्रेणाप्रतीतेः, नापि प्रतियोगिज्ञानसहकृतमिन्द्रियं ग्राहकमिति वाच्यं गोसदृशो गवय इति ज्ञानानन्तरं सा गौर्गवयसदृशीत्यसन्निकृष्टगोविशेषकग्रहस्याप्रत्यक्षत्वात्, नाप्यनुमानगम्यं लिङ्गाप्रतिसम्भानेऽपि ज्ञायमानत्वात्, न शब्दगम्यं तस्यासार्वत्रिकत्वादिति तत्राह

परस्परविरोधे हि न प्रकारान्तरस्थितिः ।

नैकताऽपि विरुद्धानामुक्तिमात्रविरोधतः ॥ ८ ॥

न प्रकारान्तरस्थितिः न नोभयात्मकत्वं, हि यतः, परस्परविरोधात्, नैकतापि न भावाभावात्मकत्वमपि, विरुद्धानामिति हेतुगर्भविशेषणं परस्परविरोधिरूपत्वात् । विरोधमेव प्रतिपादयति उक्तिमात्रविरोधतः । नाभाव इत्युक्ते च भावत्वप्रतीतेः कथमभावता, न भाव इत्युक्ते चाभावत्वप्रतीतेर्न भावत्वम् । अयमभिप्रायः सादृश्यं भावोऽभावो वा उभयकोट्यतिरिक्तस्याप्रसिद्धेः, अभावत्वे सप्तमपदार्थत्वं भावत्वे च गुणवत्त्वे द्रव्यत्वं निर्गुणत्वे सामान्यवत्त्वे च गुणान्यत्वे कर्मत्वं तदन्यत्वे गुणत्वं निर्गुणनिःसामान्यभावत्वेऽसमवेतत्वे च समवायत्वं समवेतत्वे च अनेकाश्रितत्वे सामान्यत्वम् एकाश्रितत्वे विशेषत्वम् । एवं शक्तिसङ्ख्यादयोऽपि पदार्था निराकार्याः ॥ ८ ॥

‘ननु भवतु सादृश्यं समानधर्म एव, तद्ग्राहकमेवोपमानं मानान्तरं स्यात्, इत्यत्राह

साधर्म्यमिव वैधर्म्यं मानमेवं प्रसज्यते ।

अर्थापत्तिरसौ व्यक्तमिति चेत् प्रकृतं न किम् ॥ ९ ॥

अयं गोविसदृश इति ज्ञानानन्तरं सा गौरेतद्विसदृशीति

धीः प्रमाणान्तरादेवास्तु । अथ 'एतस्य तद्वैधर्म्यं तस्मिन्नेतद्वै-
धर्म्यं विनाऽनुपपन्नमित्यर्थापत्तिरेव' इति, गोसादृश्यं गवयस्य
गोर्गवयसादृश्यं विनाऽनुपपन्नमित्यर्थापत्तिरेवेति न मानान्तरं
सादृश्यग्राहकं मन्तव्यमिति ॥८॥

वैशेषिकादिभिरुपमाने दूषिते नैयायिकः प्राह

सम्बन्धस्य परिच्छेदः संज्ञायाः संज्ञिना सह ।

प्रत्यक्षादेरसाध्यत्वादुपमानफलं विदुः ॥ १० ॥

फलमित्यनन्तरं इतीत्यव्याहार्यं, संज्ञाया गवयादि-
संज्ञायाः, संज्ञिना गवयत्वादिविशिष्टेन सह, सम्बन्धस्य शक्तेः
परिच्छेदः निश्चयः, उपमानस्य मानान्तरस्य फलमुपमितिः,
प्रत्यक्षादेरसाध्यत्वाद् इन्द्रियलिङ्गशब्दानामसामर्थ्यात् ॥ १० ॥

“ननु गोसादृशो गवयपदवाच्य इत्यतिदेशवाक्यादेव शक्ति-
धीरस्तु, गवयत्वविशिष्टो धर्मी गवयपदवाच्यो गोसादृशत्वात्”
इत्यनुमानाद्वाऽस्तु” तत्राह

सादृश्यस्यानिमित्तत्वान्निमित्तस्याप्रतीतितः ।

समयो दुर्ग्रहः पूर्वं शब्देनानुमयापि वा ॥ ११ ॥

समयः गवयत्वादिजातिपुरस्कारेण शक्तिरूपसम्बन्धः, स
त्र दुर्ग्रहः शब्दादनुमानाद्वा न सम्भवति, गवयत्वस्य तेन पुरा-
ऽगृहीतत्वात् । न च सादृश्यमेव प्रवृत्तिनिमित्ततया गृह्यतां
तस्य गुरुत्वेणाप्रवृत्तिनिमित्तत्वात् ॥ ११ ॥

“ननु प्रथमतो गवयत्वस्याप्रतीतत्वेऽपि यदा गवयत्वं
प्रत्यक्षं तदा गोसादृशो गवयपदवाच्य इत्यतिदेशवाक्यालक्षणाया
गवयत्वपरात् तेन रूपेण शक्तिधीरस्तु” तत्राह

श्रुतान्वयादनाकाङ्क्षं न वाक्यं ह्यन्यदिच्छति ।

पदार्थान्वयवैधुर्यात् तदाक्षिप्तेन सङ्गतिः ॥ १२ ॥

गोसादृश्यसामानाधिकरण्येन गवयपदवाच्यत्वविषयक-

ज्ञानजनकतया शब्दस्य गवयत्वादिना शक्तिबोधे नाकाङ्क्षा
अन्वयस्य पर्यवसानात्, यत्र पदार्था एवान्वयविधुराः केनापि
रूपेणान्वयायोग्याः तत्र तदाक्षिप्तेन तेन लक्षणीयेनार्थेन
सङ्गतिरन्वयः यथा मङ्गायां घोष इत्यादौ ॥ “ननु गवयपदं
सप्रवृत्तिनिमित्तकं साधुपदत्वादिति सामान्यतो दृष्टमनुमान-
मितरप्रवृत्तिनिमित्तकत्वबाधे गवयत्वस्य प्रवृत्तिनिमित्तत्वमव-
गाहताम्” इति चेन्न व्यापकतावच्छेदकरूपेणैवानुमितेर्व्यापक-
विषयत्वात् । ‘गवयपदं गवयत्वप्रवृत्तिनिमित्तकम् इतराप्रवृत्ति-
निमित्तकत्वे सति सप्रवृत्तिनिमित्तकत्वात् इति व्यतिरेकि
च साध्याप्रसिद्ध्या न सम्भवति, व्यतिरेकव्याप्त्यप्रतिसन्धानेऽपि
गवयत्वाश्रयो गवयपदवाच्य इति धियोऽनुभवसिद्धत्वाच्च उप-
मानं प्रमाणान्तरम् । एवं धिक्करभमतिदोर्ध्वग्रीवमतिकठोर-
कण्टकाशिनमपसदं पशूनामित्यादिवाक्यार्थज्ञानानन्तरं तादृश-
पिण्डदर्शने करभपदवाच्यताग्रहोऽप्युपमानादेवेति । उपमानं
तु शक्तिमात्रपरिच्छेदकतया नेश्वरे बाधकमिति भावः ॥१२॥

‘शब्दस्तु नेश्वरे बाधकत्वेन शङ्कनीयः अनुमानानतिरेकात्
इति वैशेषिकाः, पदश्रवणानन्तरं पदार्थस्मरणे एते पदार्थाः
परस्परं संसर्गवन्तः आकाङ्क्षायोग्यतासत्तिमत्पदस्मारितत्वात्
दण्डेन गामभ्याजेति पदस्मारितपदार्थवत्’ (१) इत्यनुमानात्
संसर्गसिद्धेः, किं वा ‘एतानि पदानि स्मारितपदार्थसंसर्गप्रमा-
पूर्वकाणि आकाङ्क्षादिमत्पदत्वात्’ (२) इत्यनुमानात् तत्सिद्धेः,
ज्ञानज्ञानस्य तद्विषयविषयकत्वनियमात्, इति, अत्राह

अनैकान्तः परिच्छेदे सम्भवे च न निर्णयः ।

आकाङ्क्षा सत्तया हेतुर्योग्यासत्तिरवबन्धना ॥ १३ ॥

अत्र पदार्थपक्षकानुमाने संसृष्टा एवेति यदि संसर्गवत्त्वं
साध्यते, सम्भावितसंसर्गका इति संसर्गस्वरूपयोग्यत्वं वा, आद्ये

पयसा सिञ्चतीत्यादावनैकान्तः, द्वितीये न संसर्गनिर्णयः,
 अन्वयप्रयोजकरूपवत्त्वरूपयोग्यताया हेतुविशेषणीकृतत्वेन
 सिद्धसाधनञ्च । द्वितीये प्रयोगे आकाङ्क्षा सत्तया इति ।
 आकाङ्क्षा हि समभिव्याहृतपदस्मारितपदार्थजिज्ञासा, घटमि-
 त्युक्ते आनय पश्येति, आनयेत्युक्ते घटं पटं वेति जिज्ञासादयः ।
 'ननु योग्यतासहिता आसत्तिरेव हेतुरस्तु, तत्राह योग्या-
 सत्तिरवन्धना इति व्याप्तिशून्या, अयमेति पुत्रो राज्ञः पुरुषोऽप-
 सार्थ्यतामित्यत्र निराकाङ्क्षयो राजपदपुरुषपदयोर्व्यभिचा-
 रात् ॥ १३ ॥

प्राभाकरास्तु "वेदस्यापौरुषेयतया तत्र वक्तृज्ञानानुमाना-
 सम्भवात् शब्दः प्रमाणं, लोके तु आप्तोक्तत्वज्ञानमपेक्षितं,
 तथाच 'अयं वक्ता स्वप्रयुक्तवाक्यार्थयथार्थज्ञानवान् भ्रमाद्य-
 जन्यवाक्यार्थज्ञानजन्यवाक्यप्रयोक्तृत्वात्' इत्यनुमानाद्वक्तृज्ञाना-
 वच्छेदकतया, उत्तरकालं वा' एते पदार्थाः परस्परं संसृष्टाः
 वक्तृयथार्थज्ञानविषयत्वात्' इत्यनुमानात् साक्षात् वाक्यार्थ-
 सिद्धेः, कृतसामर्थ्यात् शब्दात् पुनरन्वयधीरित्यनुवादको
 लौकिकः शब्दो न प्रमाणम्" इति प्राहुः, तत्राह

निर्णीतशक्तेर्वाक्याद्वि प्रागेवार्थस्य निर्णये ।

व्याप्तिस्मृतिविलम्बेन लिङ्गस्यैवानुवादिता ॥ १४ ॥

वेदेऽवधारितसामर्थ्याच्छब्दात्लोकस्थलेऽपि प्रागेवार्थनिर्णये
 लिङ्गस्यैवानुवादकत्वं, व्याप्तिस्मृतिविलम्बेनानुमानस्य शब्दा
 पेक्षया विलम्बितधीजनकत्वात् ॥ १४ ॥

'नन्वाप्तोक्तत्वस्य संशये व्यतिरेके च शाब्दज्ञानानुत्पत्त्या
 निर्णयो हेतुर्वाच्यः, आप्तोक्तत्वञ्च प्रकृतवाक्यार्थगोचरयथार्थ-
 धीजन्यत्वमिति, वाक्यार्थधीः प्रथमतोऽनुमानादेव वाच्या इति,
 अत्राह

व्यस्तपुंदूषणाशङ्कैः स्मारितत्वात् पदैरस्मी ।

अन्विता इति निर्णीते वेदस्यापि न तत् कुतः ॥ १५ ॥

आप्तोक्तत्वनिश्चयस्य हेतुत्वे मानाभावः, बाधकप्रमाविरह-
रूपयोग्यताज्ञानविलम्बादेवायोग्येऽन्वयधीविलम्बसम्भवात्, अ-
न्यथा वेदेऽपि अपौरुषेयत्वधीर्हेतुरस्तु, तथाच तत्रापि 'अस्मी
वैदिका अर्था 'अन्विताः' परस्परं संसृष्टाः व्यस्तपुंदूषणाशङ्कैः
पदैः स्मारितत्वात्' इत्यनुमानात् संसर्गे निर्णीते तत् अनुवाद-
कत्वं वेदस्यापि न कुतः ।

यत्तु "पदं न करणं किन्तु पदार्थ एव, अत एव पदार्थ-
करणकवाक्यार्थज्ञानात् कविकाव्यादिकं, द्वारमित्यत्र द्वारोप-
स्थितावपि पदार्थनिष्ठाकाङ्क्षाविरहेणान्वयाबोधः, 'शब्दो
ह्याकाङ्क्षा शब्देनैव प्रपूर्यते' इति न्यायात् । अतएव 'पदार्था-
नामवच्छेदकत्वं पदजन्योपस्थितिं विना पदार्थान्वयाबोधात्
तदुक्तम्

'प्राथम्यादभिधातृत्वात् तात्पर्योपगमादपि ।

पदानामेव सा शक्तिर्वरमभ्युपगम्यताम्' ।

अभिधातृत्वात् पदार्थोपस्थापकत्वात्' इति गुरुमतमप्राप्तं,
पदानामित्यत्र आप्तानामिति प्रक्षेपेणापि आप्तोक्तत्वस्याव-
च्छेदकत्वापातात्, तथा चावश्यस्वीकार्यपदार्थोपस्थितौ पद-
मन्यथा सिद्धं न करणम्" इति, तत्र पदार्थानामतीतादिरूपतया
अकारणत्वात्, पदार्थस्मरणस्यापि निर्व्यापारतया अकारणत्वात्,
पदज्ञानस्यैव करणत्वात्, पदार्थस्मृतेर्व्यापारत्वात्, कविकाव्यादि-
स्थले च मानसज्ञानं हेतुरिति ॥ १५ ॥

'ननु शब्दोऽतिरिच्यतां प्रमाणं, स एव बाधकोऽस्तु, तथाहि

'प्रकृतेः क्रियमानानि गुणैः कर्माणि सर्वशः ।

अहङ्कारविमूढात्मा कर्ताहमिति मन्यते' ।

इति गीतां पठन्ति, प्रकृतेर्बुद्धितत्त्वस्य, गुणैः सत्त्वादिभिः, क्रियमाणानि कर्माणि मोहादहं कर्तेति चेतनो मन्यते, तेनाभिमानिकं कर्तृत्वं न पारमार्थिकं, न च सर्वज्ञस्याभिमानः विशेषदर्शनात्, कर्तेति तन्निति न प्रष्टी इति, अत्राह

न प्रमाणमनाप्तोक्तिर्नादृष्टे क्वचिदाप्तता ।

अदृश्यदृष्टौ सर्वज्ञो न च नित्यागमः क्षमः ॥ १६ ॥

अयं हि सर्वकर्तृत्वाभावावेदकः शब्दः अनाप्तोक्तश्चेन्न प्रमाणम्, आप्तोक्तश्चेदेतदर्थगोचरज्ञानवतो नित्यसर्वविषयज्ञानवत्त्वम्; इन्द्रियाद्यभावात्, आगमस्य च नित्यत्वं दूषितमेव प्रागिति वेदकारी नित्यः सर्वज्ञः सिद्धयति ॥ १६ ॥

‘नन्वसत्त्वबोधकागमानां का गतिः’, तत्राह
नचासौ क्वचिदेकान्तः सत्त्वस्यापि प्रवेदनात् ।

निरञ्जनावबोधार्थी न च सन्नपि तत्परः ॥ १७ ॥

असावागमो नासत्त्वमात्रपक्ष एव, सत्त्वस्यापि बहुशः ‘मत्तः सर्वं प्रवर्तते’ इत्यादिभिः प्रतिपादनात्, द्वयोश्च न मुख्यार्थत्वं विरोधात्, विनिगमकचिन्तायां विशेषगुणशून्यात्मस्वरूपस्य ध्येयत्वतात्पर्यकत्वं बाधकश्रुतीनां, साधकश्रुतीनाञ्च कार्यकारणभावादितर्कमूलकानुमानसाचिष्येन मुख्यार्थकत्वात् ॥ १७ ॥

ननु यद्यसौ सर्वज्ञः स्यात् अनुपदिश्याऽपि प्रवर्तयेदित्युपदेशानुपपत्तिरेवासु ईश्वरे बाधिका, न ह्ययमनुपदिश्य स्वयं प्रवर्तयितुं न जानाति सर्वज्ञत्वानुपपत्तेः, अर्थापत्तिश्च मानान्तरं, तत्राह

हेत्वभावे फलाभावात् प्रमाणेऽसति न प्रमा ।

तदभावात् प्रवृत्तिर्न कर्मवादेऽप्ययं विधिः ॥ १८ ॥

प्रमाणेऽसति न प्रमा, प्रमाणरूपहेत्वभावे फलाभावात्

प्रमाविरहात्, प्रमाविरहे च न प्रवृत्तिः कारणाभावात्, प्रमाकारणाग्निष्टोमेनेत्यादिविधिरेव इति नोपदेशव्यर्थता, अन्यथा कर्मवादेऽप्ययं विधिः अदृष्टादेव प्रवृत्तेरुपपत्तेः वेदस्यानर्थक्यापत्तिः । न वाऽर्थापत्तिर्मानान्तरम् ॥ १८ ॥

तदेवाह

अनियम्यस्य नायुक्तिर्नानियन्तोपपादकः ।

न मानयोर्विरोधोऽस्ति प्रसिद्धे वाऽप्यसौ समः ॥ १९ ॥

जीवी देवदत्तो गेहे नास्तीति ज्ञानानन्तरं वह्निरस्तीति धीरुदाहरणं, तत्रानियम्यस्याव्याप्यस्य नायुक्तिर्नानुपपत्तिः, अनियन्ता अव्यापको नोपपादकः, व्यापकव्यतिरेकेण व्याप्यस्यैव व्यतिरेकात्, तादृशानुपपत्तिज्ञाने व्यतिरेकव्याप्तिधीरेव ।

यद्यपि 'क्वचिदपि गेहे नास्तीति ज्ञानानन्तरं विरोधज्ञानेऽविरोधाय गेहान्यविषयता क्वचिदस्तीत्यस्येत्यर्थापत्तिः' इति, तदपि न, न हि वास्तवो मानयोर्विरोधः, तथा सति एकं मानं भज्येत, विरोधज्ञानस्य तु विषयभेदव्यवस्थापकत्वमनुमानविधयैव, तथाहि विरोधो भिन्नविषयकः एकविषयतायां विरुद्धत्वे सति प्रमाणसिद्धत्वादिति, अन्यथा धूमोऽप्यनुपपद्यमानो वक्त्रि' गमयेदित्यर्थापत्तिरिति प्रसिद्धमप्यनुमानं न स्यात्, अर्वाग्भागावच्छेदेन वक्त्रानुपलम्भः धूमश्च वक्त्रिसाधनमिति विरोधेऽपरभागावच्छेदेन वक्त्रिव्यवस्थापनमप्यर्थापत्तेरेव स्यात्, अनुमानाभावेऽपि च व्याप्तिग्राहकमानस्य वक्त्रिसाधकत्वमर्थापत्तेरित्यनुमानविलोपः स्यादिति ॥ १९ ॥

अनुपलब्धिश्च नैश्वरे बाधिकेति योग्यादृष्टिरित्यादिनोक्तम्, वस्तुतोऽनुपलब्धिर्मानान्तरमेव नेत्याह

प्रतिपत्तेरपारोक्ष्यादिन्द्रियस्यानुपपत्त्यात् ।

अज्ञातकरणत्वाच्च भावावेशाच्च चेतसः ॥ २० ॥

यत्राज्ञातानुपलब्धिः कारणं तत् प्रत्यक्षं, ज्ञातानुपलब्धि-
जन्याभावज्ञानस्यानुमानत्वात्, जन्यापरोक्षज्ञानस्य इन्द्रियजन्य-
त्वात्, अपरोक्षत्वञ्च ज्ञानकरणकान्यत्वं, घटादिप्रत्यक्ष इव
घटाभावाध्यक्षेऽपीन्द्रियस्यान्यानुपक्षीणत्वात् करणत्वम्, अधि-
करणप्रत्यक्षाभावेऽपि शब्दादिध्वंसस्य, वायौ रूपाभावस्य च
ग्रहात् अधिकरणग्रहेऽप्यनुपक्षयात्, अज्ञातकरणजन्यज्ञानत्वेन
इन्द्रियजन्यत्वानुमानाच्च, भावविशेषाच्च 'चेतसः' मनसः, अस्म-
दादिवाह्यानुभवस्य भावभूतकरणसचिवमनोजन्यत्वनियमात्
नानुपलब्धिः कारणं किन्त्विन्द्रियमेवेति ॥ २० ॥

साधकान्तरमाह

प्रतियोगिनि सामर्थ्याद्व्यापाराव्यवधानतः ।

अक्षाश्रयत्वाद्दोषाणामिन्द्रियाणि विकल्पनात् ॥ २१ ॥

इन्द्रियाणि करणमिति साध्यं, प्रतियोगिग्राहकत्वात्,
यथाऽनुमानं घटस्यैव तदभावस्यापि ग्राहकं तद्वदिन्द्रियमपि ।
'ननु प्रतियोगिग्राहकत्वमतन्त्रं', अनन्यथासिद्धत्वस्योपाधि-
त्वादु, आश्रयग्रहेण इन्द्रियस्यान्यथासिद्धेः, इत्यत आह व्यापा-
राव्यवधानत इति । व्यापारेणाधिकरणप्रत्यक्षेण इन्द्रियस्यान्य-
थासिद्धभावात्, अन्यथा संयोगेन चक्षुरादिकमन्यथासिद्धं
भावग्रहेऽपि स्यात् । किञ्चाभावभ्रमस्य दुष्टकरणजन्यत्वम-
वश्यं वाच्यं, दोषश्चेन्द्रियादिनिष्ठ एव, अनुपलब्धेर्दोषवत्त्वा-
भावात्, पिप्तादिना इन्द्रियस्यैव दुष्टत्वात्, तदिदमुक्तम्
अक्षाश्रयत्वाद्दोषाणामिति । अधिकरणाभावयोर्विशिष्टधीर्नेन्द्रि-
यजा अभावधीत्वात्, नानुपलब्धिकरणजा भावधीत्वात् अतो
विशिष्टग्राहीन्द्रियं स्वीकार्यं तदिदमुक्तं विकल्पनात् विशिष्ट-
विषयकज्ञानात् ॥ २१ ॥

'नन्वनुपलब्ध्या घटाभावस्य ज्ञानं ततश्च घटाभाववद्भूतल-

मिति ज्ञानं, घ्राणजसौरभोपनयानन्तरं सुरभि चन्दनमिति चानुषवत् इत्यभावग्राहिकाऽनुपलब्धिः करणतया वाचा, निर्विकल्पकविषयीकृत एव इन्द्रियेण सविकल्पकविषयतया गृह्यते तथादर्शनात् । अभावेनेन्द्रियप्रत्यासत्तेरभावात् कथं वा प्रत्यक्षत्वं, विशेषणतायाः सम्बन्धान्तरगर्भत्वात् अवश्यकृत-कारणताकानुपलब्धेरेव करणत्वं नेन्द्रियस्य इत्यत्राह

अवच्छेदग्रहध्रौव्यादध्रौव्ये सिद्धसाधनात् ।

प्राप्त्यन्तरेऽनवस्थानान्न चेदन्योऽपि दुर्घटः ॥ २२ ॥

अवच्छेदग्रहस्य प्रतियोगिग्रहस्य, अभावप्रत्यक्षहेतुत्वात्, नियमतः सविकल्पकज्ञानसामग्रीसत्त्वान्न निर्विकल्पकत्वं, घटादिग्रहे तु निर्विकल्पकमेव प्रथमतः, विशिष्टज्ञानहेतुविशेषणज्ञानाभावात्, प्रतियोग्यनुपहितस्याभावस्य भावाभ्युपगमे तु अभावस्यापि निर्विकल्पकविषयतेति सिद्धसाधनम् । सम्बन्धान्तरेऽनवस्थानात् स्वरूपमेवाभावस्याधिकरणेन सम्बन्धः, वैशिष्ट्यस्याभावसम्बन्धस्याङ्गीकृतस्यापि सम्बन्धधारायामनवस्थानात् स्वरूपसम्बन्धस्वीकारस्यावश्यभावात्, इन्द्रियसम्बन्धविशेषणताया घटाभावादिप्रत्यक्षे सन्निकर्षतया कल्पनात् । न चेदेवं, तदाऽनुपलब्धिकरणतापक्षेऽपि अन्यप्रकारो दुर्घटः, तथा हि सर्वैरेव प्रमाणैः परम्परया निर्विकल्पकविषय एव गृह्यते, अनुमानादावपि वज्रादेः पूर्वं कदाचिन्निर्विकल्पकस्वीकारात्, घटाभाववद्भूतलमित्यादिविशिष्टप्रत्ययबलात् अभावेनाधिकरणस्य प्राप्तेर्भवताऽपि स्वीकारात् ॥ २२ ॥

स्तवकार्यसंग्राहकश्लोकमाह

प्रत्यक्षादिभिरेभिरेवमधरो दूरे विरोधोदयः

प्रायो यन्मुखवीक्षणैकविधुरैरात्माऽपि नाऽऽसाद्यते ।

तं सर्वानुविधेयमेकमसमस्वच्छन्दलीलोत्सवम्
देवानामपि देवमुद्भवदतिश्रद्धाः प्रपद्यामहे ॥ ३३ ॥

इति तृतीयः स्तवकः ।

यस्येश्वरस्य सुखनिरीक्षणैकविधुरैर्धर्मिग्राहकमानवाधितैः
प्रत्यक्षादिभिरात्मैव नासाद्यते, विरोधोदयो यतोऽधरोऽधः,
अत एव दूरे, सर्वमनुविधेयं वश्यं यस्येति, असमा स्वच्छन्दा
चेतनान्तराप्रयोज्या या लीला सैवोत्सवो यस्य स तथा, दुःखा-
भावैकनिदानत्वात्, अत एव उद्भवदतिश्रद्धाः, देवानामपि देवं
स्तुत्यं, प्रपद्यामहे ॥ २३ ॥

इति तृतीयस्तवकव्याख्यानम् ॥

चतुर्थः स्तवकः ।

सत्त्वेऽपि तस्याप्रमाणत्वादिति तुरीयविप्रतिपत्तिः । ईश्वरो
न प्रमाणं तज्ज्ञानस्यागृहीतग्राहित्वाभावेन प्रमात्वाभावात्,
ईश्वरस्य प्रमाकर्तृत्वं प्रमाकरणत्वञ्च नास्तीति अप्रमाणपुरुषस्य
वचः कः श्रद्दध्यात् इत्यत्राह

अप्राप्ते रधिकप्राप्ते रलक्षणमपूर्वदृक् ।

यथार्थोऽनुभवो मानमनपेक्षतयेष्यते ॥ १ ॥

अपूर्वदृक्त्वं अगृहीतग्राहित्वं न प्रमालक्षणं धारावहन-
बुद्ध्यप्राप्तेः इदं रजतमितिभ्रमातिव्याप्तेश्च । स्वमते लक्षण-
माह यथार्थ इति । अनपेक्षतयेति स्मृतेः जनकानुभवसमान-
विषयकतया तत्प्राप्ताख्याधीनप्रामाण्यकतया सापेक्षत्वात् तत्र
न प्रमाव्यवहारस्तान्त्रिकाणामिति ॥१॥

‘ननु धारावाहिके नाव्याप्तिः, ज्ञानेन हि विषयनिष्ठो धर्मः कश्चिज्जननीयः, अन्यथा ज्ञानस्य विषयं प्रति नियमो न स्यात्, तथा च तमादायागृहीतयाहित्वमेव । किञ्च स धर्मस्तदपादानज्ञानजन्यो न वा, आद्ये उपादानज्ञानस्य उपादानविषयतानियमार्थं धर्मान्तरस्वीकारे तत्राप्येवमित्यनवस्था, द्वितीये कार्यत्वं हेतुः तदैव उपादानज्ञानजन्यत्वव्यभिचारीति नेश्वरस्य क्षित्यादिकर्तृतया सिद्धिः’ इत्यत्राह

स्वभावनियमाभावादुपकारो हि दुर्घटः ।

सुघटत्वेऽपि सत्यर्थेऽसति का गतिरन्यथा ॥ २ ॥

स्वभावविशेष एव विषयतानिदामकः, अन्यथा ज्ञातताधानेऽपि नियमानुपपत्तिः इति स्वभाव एव नियामकस्तत्रेति । किञ्च वर्तमानविषये तदुत्पत्तावपि अविद्यमाने विषये ज्ञातताया उपादानविरहात् अनुत्पत्तौ विषयतानियमानुपपत्तिरिति स्वभाव एव तत्र नियामकः इति ॥ २ ॥

‘ननु क्रियया कर्मणि किञ्चिज्जननीयमिति व्याप्तेर्ज्ञानक्रिययाऽपि विषयनिष्ठो धर्मो जननीयः’ इत्यत्राह

अनैकान्तादसिद्धेर्वा न च लिङ्गमिह क्रिया ।

तद्वैशिष्ट्यप्रकाशत्वान्नाध्यक्षानुभवोऽधिके ॥ ३ ॥

क्रिया यदि धात्वर्थस्तदा ‘शरेण गगनं युनक्ति’ इत्यत्र संयोगेन गगननिष्ठकिञ्चिदजननात् अनैकान्तः, यदि करणव्यापारः क्रिया तदापीन्द्रियसंयोगादिना घटादिनिष्ठकिञ्चिदजननात् व्यभिचारः, अथ क्रिया सन्दस्तदा ज्ञानस्य सन्दानात्मकत्वादसिद्धिः । ‘ननु ज्ञातो घटः साक्षात्कृतो घट इत्यादि प्रत्यक्षमेव ज्ञाततायां मानम्, इत्यत्राह तद्वैशिष्ट्येति । सर्वत्र विशिष्टज्ञाने विशेषणविशेष्ये तदुभयसम्बन्धो विषयः स च, सम्बन्धः क्वचित् संयोगादिः क्वचित् स्वरूपं, तदिह ‘घट

ज्ञानम्, इत्यत्रैव घटज्ञानयोः स्वरूप एव सम्बन्धः ज्ञातो घटः
इत्यत्रापि भासते, अन्यथा 'इष्टो घटः' कृतो घटः इत्यत्र
इष्टताकृततमोरप्यापत्तेः ॥३॥

स्वभावसम्बन्धादुपपत्तिस्तुल्या तदुच्यते

अर्थेनैव विशेषो हि निराकारतया धियाम् ।

क्रिययैव विशेषो हि व्यवहारेषु कर्मणाम् ॥ ४ ॥

यथा घटादिना ज्ञाने विशिष्टधीः यथा च क्रिययैव कर्मणां
घटादीनां व्यवहारेषु विशिष्टबुद्ध्यादिषु विशेषस्तथा ज्ञातो घट
इत्यादौ ज्ञानेनैव घटादौ विशिष्टधीर्न धर्मान्तरादिति ॥ ४ ॥

'ननु तथापि नेश्वरज्ञानं प्रमा प्रमाणजन्यत्वाभावात्,
एवमीश्वरो न प्रमाता न वा प्रमाणं प्रमाकर्तृत्वकरणत्वयोर-
भावात्' अत्राह

मितिः सम्यक्परिच्छित्तिस्तद्वत्ता च प्रमातृता ।

तदयोगव्यवच्छेदः प्रामाण्यं गौतमे मते ॥५॥

यथार्थानुभवत्वमेव प्रमात्वमजन्यत्वेऽपीश्वरज्ञानस्याविरुद्धं,
प्रमातृत्वं प्रमासमवायित्वं तच्च अकारणत्वेऽपि प्रमाया
ईश्वरस्याविरुद्धम् । एवं प्रमया सहायोगव्यवच्छेदेन सम्ब-
न्धितयेश्वरस्य प्रमाणत्वमपि न तु करणत्वमपि तत्र नियामक-
मिति, 'मन्वायुर्वेदवत् तत्रामाण्यमाप्तप्रामाण्यात्' इति
(न्यायसू० २।६८ सूत्रे) ईश्वरस्य प्रामाण्यमुक्तम् । न चेश्वरस्य
पञ्चमप्रमाणत्वापत्त्या विभागव्याघातः प्रमाकरणाभिप्रायेण
विभागसम्भवात् । न चेश्वरज्ञानस्य भ्रमविषयकत्वे भ्रम-
विषयावगाहित्वेन भ्रमत्वापत्तिरिति वाच्यं व्यधिकरण-
प्रकारकत्वाभावेनाप्रमात्वाभावात्, भ्रमनिष्ठं शुक्तिविशेष्यकत्वं
रजतत्वप्रकारकत्वञ्च सदेव तदवगाहितया ईश्वरज्ञानस्य
प्रमात्वाच्चतेः ॥ ५ ॥

स्तवकार्थसंग्राहकश्लोकमाह

साक्षात्कारिणि नित्ययोगिनि परद्वारानपेक्षस्थितौ

भूतार्थानुभवे निविष्टनिखिलप्रस्ताविवसुक्रमः ।

लेशादृष्टिनिमित्तदुष्टिविगमप्रभ्रष्टशङ्कातुषः

शङ्कोन्मेषकलङ्किभिः किमपरैस्तन्त्रे प्रमाणं शिवः ॥ ६ ॥

इति चतुर्थः स्तवकः ।

भूतार्थानुभवे यथार्थानुभवे, साक्षात्कारिणि प्रत्यक्षे, निविष्टो विषयीभूतो निखिलप्रस्ताविवस्तूनां नानापदार्थानां क्रमो यस्य स तथा अनुभवविषयसकलविश्वक इत्यर्थः, नित्य-योगिनि सदातनयुक्ते अतएवेन्द्रियाणां द्वारानामनपेक्षा स्थितिर्यस्य, लेशतोऽप्यंशतोऽपि अदृष्टिर्विशेषादर्शनं तन्निमित्तिका या दुष्टिः रागद्वेषमोहात्मिका तद्विगमेन प्रभ्रष्टः शङ्कातुषः वेदाप्रामाण्यशङ्कालेशो यस्मादित्यर्थः, प्रमाणं शिवः, एवम्भूते तत्राप्रामाण्यशङ्कारूपकलङ्कवद्भिः पाषण्डैः किं कर्तव्यमिति भावः ॥ ६ ॥

इति चतुर्थस्तवकव्याख्यानम् ।

पञ्चमस्तवकः

‘तत्साधकप्रमाणाभावात्’ इति पञ्चमविप्रतिपत्तिः ‘नन्वी-श्वरे साधकप्रमाणमेव नास्ति’ इत्यत्राह

कार्यायोजनधृत्यादेः पदात् प्रत्ययतः श्रुतेः ।

वाक्यात् सङ्ख्याविशेषाच्च साध्यो विश्वविदव्ययः ॥ १ ॥

क्षित्यादि सकर्तृकं कार्यत्वात् घटवत् सकर्तृकत्वञ्च उपादानगोचरापरोक्षज्ञानचिकीर्षाकृतिमज्जन्यत्वम् । आयोजनं

कर्म एवञ्च सर्गाद्यकालीनद्वयणकारणकपरमाणुद्वयसंयोग-
जनकं कर्म चेतनप्रयत्नपूर्वकं कर्मत्वात् अस्मदादिशरीरक्रिया-
वत् । धृतीति ब्रह्माण्डादि पतनप्रतिबन्धकीभूतप्रयत्नवदधि-
ष्ठितं धृतिमत्त्वात् वियति विहङ्गमधृतकाष्ठवत् धृतिश्च गुरुत्व-
वतां पतनाभावः । धृत्यादेरित्यादिपदात् नाशपरिग्रहः,
ब्रह्माण्डादि प्रयत्नवद्विनाश्यं विनाशित्वात् पाच्यमानपटवत् ।
पदात् पद्यतेऽनेनेति व्युत्पत्त्या पदं व्यवहारः, पटादि-
सम्प्रदायव्यवहारः स्वतन्त्रपुरुषप्रयोज्यः व्यवहारत्वात् आधु-
निकलिप्यादिव्यवहारवत् । प्रत्ययतः प्रामाण्यात्, वेदजन्य-
ज्ञानं कारणगुणजन्यं प्रमात्वात् प्रत्यक्षादिप्रमावत् । श्रुते-
र्वेदात्, वेदः पौरुषेयो वेदत्वात् आयुर्वेदवत् । किञ्च वेदः
पौरुषेयो वाक्यत्वात् भारतवत्, वेदवाक्यानि पौरुषेयाणि
वाक्यत्वात् अस्मदादिवाक्यवत् । सङ्ख्याविशेषात्, द्वयणक-
परिमाणं सङ्ख्याजन्यं परिमाणप्रचयाजन्यत्वे सति जन्यपरि-
माणत्वात् तुल्यपरिमाणककपालद्वयारब्धघटपरिमाणात् प्रकृष्ट-
तादृशकपालत्रयारब्धघटपरिमाणवत्, अणुपरिमाणञ्च न परि-
माणजनकं, नित्यपरिमाणत्वात् अणुपरिमाणत्वाद्वा, एवञ्च
सर्गादौ द्वयणकपरिमाणहेतुपरमाणुनिष्ठद्वित्वसङ्ख्या च नास्मदा-
द्यपेक्षाबुद्धिजा, अतस्तदानीन्तनापेक्षाबुद्धिरीश्वरस्यैवेति । विश्व-
विदव्यय इति विशिष्टस्याव्ययत्वं, तेन नित्यसर्वविषयक-
ज्ञानसिद्धिः ॥ १ ॥

‘ननु शरीरविशिष्टस्य कर्तृतया विशेषणबाधात्मको विशिष्ट-
बाध इति, कर्तृजन्यत्वव्यापकशरीरजन्यत्वाभावात् कर्तृजन्यत्वा-
भाव इति सत्पतिपक्षता च, यद्वा ‘कर्ता शरीर्येव, इति व्याप्ति-
विरोधिनी, यद्वा व्याप्त्या यथादर्शनप्रवृत्तया शरीरी कर्ता
अपत्नेयः, पक्षधर्मतया च क्षित्यादावशरीरीति विशिष्टसाध्या-

प्रसिद्धिः विशेषणविशेषविरोधश्च, यद्वा शरीरजन्यत्वाद्युपा-
धिना व्याप्यत्वासिद्धिः इति कार्यत्वहेतौ पञ्च दोषाः' तत्राह

न बाधोऽस्योपजीव्यत्वात्, प्रतिबन्धो न दुर्बले ।

सिद्धासिद्धयोर्विरोधो न, नासिद्धिरनिबन्धना ॥ १ ॥

इत्थरे धर्मिणि शरीरबाधात् कर्तृत्वबाधो न, अधिकरण-
ज्ञानं विना अभावज्ञानसम्भवात् अस्य कार्यत्वस्य धर्मिपाधकस्य
अधिकरणज्ञानजनकतया अवस्थापेक्षणीयत्वेन बलवत्त्वात्,
एवञ्च न विशेषणबाधात्मको विशिष्टबाधः प्रत्यक्षात्मक इति,
इश्वरो न कर्ता अशरीरत्वात् इत्यनुमानबाधोऽपि नेत्यर्थः ।
क्षित्यादि न सकर्तृकं शरीराजन्यत्वात् इति न प्रतिबन्धकं,
सत्प्रतिपक्षहेतोः शरीरांशवैयर्थ्यात् व्याप्यत्वासिद्ध्या दुर्बल-
त्वात् । तृतीयेऽपि कार्यत्वव्याप्तेः पक्षधर्मत्वसहकारात्
विपक्षबाधकतर्कावताराच्च बलवत्त्वम्, उपन्यस्तायाः 'कर्ता
शरीर्येव' इति व्याप्तेर्दुर्बलतया न प्रतिबन्धः । चतुर्थे च यदि
पक्षधर्मतया अशरीरी उपस्थितस्तदा न विरोधः, कर्तृत्व-
स्याशरीरित्वसमानाधिकरणस्योपलम्भात्, तदनुपस्थापने तु न
विरोधः, विरोधाश्रयस्यासिद्धेः, । पञ्चमे च विपक्षबाधकतर्क-
सत्त्वात् तदभावनिबन्धना अज्ञानरूपाऽसिद्धिर्याप्यत्वासिद्धिर्वा
न, शरीरजन्यत्वोपाधेरपि विपक्षबाधकाभावेनापास्तत्वात् ॥ २ ॥

'ननु यदीश्वरः कर्ता स्यात्, शरीरी स्यादिति प्रतिकूल-
तर्कावतारोऽनुकूलतर्काभावश्च', तत्राह

तर्काभासतयाऽन्वेषां, तर्काशुद्धिरदूषणम् ।

अनुकूलस्तु तर्कोऽत्र कार्यलोपो विभूषणम् ॥ ३ ॥

प्रतिकूलतर्कास्तावदीश्वरासिद्ध्या आश्रयासिद्ध्या इत्या-
भासाः । कर्ता विना कार्यं न स्यादिति तर्कस्तु 'विभूषणम्'
उपकारकः ।

‘अहं सर्वस्य प्रभवो मत्तः सर्वं प्रवर्तते’ (गीता०)

इत्यागमश्च

आर्षं धर्मोपदेशश्च वेदशास्त्राविरोधिना ।

यस्तर्केणानुसन्धत्ते स धर्मं वेद नेतरः (मनु०अ०१२

इति तर्कानुगृहीतस्यागमस्य बलवत्त्वम् ॥ ३ ॥

‘ननु कार्यत्वं प्रयत्नजन्यत्वेऽप्रयोजकम्’, अत्राह

स्वातन्त्र्ये जडताहानिः, नादृष्टं दृष्टघातकम् ।

हेत्वभावे फलाभावः, विशेषस्तु विशेषवान् ॥ ४ ॥

न हि कर्तारं हेतुं विना कार्यम् । परमाणोरेव यत्न-
वत्त्वेऽचेतन्यानुपपत्तिः, अचेतनस्य चेतनप्रेरितस्यैव जनकत्वात् ।
अदृष्टमपि दृष्टकारणसहकारिणैव फलजनकम् । न च
चेष्टायामेव भोक्तृप्रयत्नो हेतुः, न तु क्रियासामान्ये इति,
चेष्टायां विशेषप्रयत्नस्य हेतुत्वेऽपि क्रियासामान्ये प्रयत्न-
सामान्यस्य कारणत्वानपायात्, अन्यथा बीजविशेषस्याङ्कुर-
विशेषे जनकत्वेनाङ्कुरसामान्यं प्रति बीजत्वेन हेतुताया अपि
विलोपापत्तेः ॥ ४ ॥

‘ननु धृत्यादीनां प्रयत्नजन्यत्वे किं मानम्’ इति, अत्राह

कार्यत्वान्निरुपाधित्वमेवं धृतिविनाशयोः ।

विच्छेदेन पदस्यापि, प्रत्ययादेश्च पूर्ववत् ॥ ५ ॥

धृतिविनाशयोः प्रयत्नजन्यत्वान्निरुपाधित्वम् । विच्छेदे-
नान्तराप्रलयेन आदर्शाद्यभावात् अर्वाग्दर्शी नाद्यव्यवहारमूलं,
व्यवहारानभिन्नत्वादिति सर्गाद्यकालीनघटादिव्यवहारप्रवर्तकः
पुरुषः सिध्यति । एवं प्रत्ययादेर्वेदजन्यधीप्रामाण्यादेरपि
निरुपाधित्वम् ।

अथवा कार्येत्यादिकं (१ का०) अन्यथा व्याख्यायते,
कार्यं तात्पर्यं, तात्पर्यविषय एव शब्दप्रामाण्यमिति तात्पर्यं

हि यस्य वेदे स एवेश्वरः । आयोजनं व्याख्यानं, वेदास्तदर्थ-
विद्वद्वाख्याताः महाजनपरिगृहीतवाक्यत्वात्, अव्याख्यातत्वे
पदार्थानवगमेऽनुष्ठानापत्तेः, एकदेशदर्शिनश्च व्याख्यायां
नाश्वासः । एवं धृतिधारणं, धृत्यादेरित्यादिग्रहणात् अनु-
ष्ठानसङ्ग्रहः । एवमौश्वरादिपदार्थतया ईश्वरसिद्धिः, तदुक्तम् ।

‘उद्देश एव तात्पर्यं, व्याख्या विश्वदृशः सती ।

ईश्वरादिपदं सार्थं लोकवृत्तानुसारतः’ ॥

उद्देश इच्छाविशेषः, एव, ‘अहं सर्वस्य प्रभवः’ इत्यादावहं
पदं स्वतन्त्रोच्चारयित्वा, लोकस्थले सतात्पर्यकशब्दस्यैव
प्रमाणत्वात् ‘य एव लौकिकास्त एव वैदिकाः’ इति लौकि-
काहमादिपदवदलौकिकेऽपीयमेव व्यवस्था । प्रत्ययतः विधि-
प्रत्ययात्, आत्माभिप्रायो विध्यर्थः, यस्याभिप्रायः, स एवेश्वरः ॥५॥

प्रवृत्तिः कृतिरेवात्र, सा चेच्छातः, यतश्च सा ।

तज्ज्ञानं, विषयस्तस्य विधिः, तज्ज्ञापकोऽथ वा ॥६॥

विधिजन्यज्ञानात् प्रवृत्तिर्दृश्यते, सा च इच्छातश्चिकीर्षातः,
चिकीर्षा च कृतिसाध्यत्वेऽसाधनताज्ञानात्, तज्ज्ञानस्य विषयः
कार्यत्वं दृष्टसाधनत्वञ्च विधिरिति प्राचां मतं, स्वमतमाह
तज्ज्ञापकोऽथ वेति दृष्टसाधनत्वानुमापक आत्माभिप्रायो
विधिप्रत्ययार्थः ॥ ६ ॥

प्रवृत्तिप्रयोजकेच्छाहेतुज्ञानविषयं परिशेषयति

दृष्टहानिरनिष्टाप्तेरप्रवृत्तेर्विरोधतः ।

असत्त्वात् प्रत्ययत्यागात् कर्तृधर्मो न सङ्गरात् ॥७॥

स्यन्दस्य कर्तृधर्मस्य प्रवृत्तिप्रयोजकत्वे ‘आत्मानं विजा-
नीयात्’ इत्यत्राप्रवृत्तिप्रसङ्गात्, ग्रामं गच्छतीत्यतः प्रवृत्त्या-
पत्तेश्च । यत्रस्य विधित्वे दोषमाह अप्रवृत्तेः, आख्यातान्तरेण
यत्र बोधितेऽपीष्टसाधनत्वाप्रतिसन्धाने अनिष्टसाधनत्वज्ञाने

वाऽप्रवृत्तेः । इच्छाया विधित्वे दोषमाह विरोधत इति ।
 इच्छाया विधित्वे इच्छयैव तज्ज्ञानं जननीयम्, इच्छाया
 ज्ञानेन चेच्छा जननीया इत्यन्योन्याश्रयः, तदिदमुक्तं विरोधत
 इति । ननु 'इच्छाज्ञानं लिङा जननीयं' इति अत्राह
 असत्वादिति । इच्छाज्ञाने जाते प्रवृत्तिहेतुस्वरूपसदिच्छा-
 भावात् प्रवृत्तिर्न स्यात्, इच्छायाः स्वरूपसत्या एव प्रवृत्ति-
 हेतुत्वात्, न च लिङ्श्रवणकाले इच्छा स्वरूपसतीत्यर्थः ।
 'ननु लिङेव इच्छाजनिका' इति, अत्राह प्रत्ययत्यागादिति ।
 इच्छाकारणत्वेन गृहीतस्य प्रत्ययस्य ज्ञानस्य कारणस्य त्यागा-
 पत्तेः व्यभिचारादित्यर्थः । 'लिङ्श्रुतिकाले सुखादिप्रकार-
 कधीजन्येच्छा लिङर्थः' इति, अत्राह सङ्करादिति । इष्ट-
 साधनताज्ञानस्य उपायेच्छाहेतोरवश्यं स्वीकारात्, तत्र च
 कारणान्तराभावात् लिङ्पदमेव कारणम्, अतः फलेच्छाज्ञानं
 न प्रवृत्तिहेतुः, तद्विनापि प्रवृत्तिसम्भवात्, तथाच सङ्करात्
 इष्टसाधनत्वज्ञानरूपसाधनसहचारत्वात्, इच्छाज्ञानस्येच्छा-
 जनकत्वे मानाभावेन तस्य लिङ्पदजन्यत्वे मानाभावाच्चेति ॥७॥

'ननु यत्नज्ञानमेव प्रवर्तकमसु' आख्यातान्तरञ्च न यत्न-
 वाचकम्, अनुकूलव्यापारमात्र एव आख्यातशक्तेः, रथो
 गच्छतीत्यादौ तथाकल्पनात् तत्राह

कृताकृतविभागेन कर्तृरूपव्यवस्थया ।

यत्न एव कृतिः, पूर्वा परस्मिन् सैव भावना ॥ ८ ॥

घटः कृतोऽङ्कुरो न कृत इति व्यवहारात् कुलालादि
 कर्त्ता न कारकान्तरमिति कृज्धात्वर्थः कृतिः । 'ननु यत्
 पर्यायता स्यात्, अत आह पूर्व्वेति । परस्मिन्नुत्तरकालवर्त्तिनि
 फले विद्यमाने, सैव कृतिरेव, पूर्वा साधनीभूता, भावना,
 फलानुकूलतापन्नयत्न एवाख्यातार्थः । यद्वा फलानुकूल-

व्यापारधात्वर्थप्रचयजनिका पूर्वापरस्मिन् पूर्वापरीभूतत्वे सति, कृतिराख्यातार्थः, तथा च प्रयत्नवत्त्वमनुकूलत्वं पूर्वापरीभूतत्वमिति त्वयमर्थः ॥ ८ ॥

‘ननु धातुना यत्नः प्रतीयते, आख्यातस्य च अनुकूलव्यापारमात्रार्थकत्वम्, आक्षेपादेव च यत्नलाभः’ इति अत आह

भावेनैव हि यत्नात्मा सर्वाख्यातस्य गोचरः ।

तथा विवरणध्रौव्यादाक्षेपानुपपत्तितः ॥ ९ ॥

तथा कृत्या तद्वाचकपदेन, पचति पाकं करोतीति विवरणात् तत्र शक्तिः, अनुकूलव्यापारस्य यत्नानाक्षेपकत्वात्, वर्तमानपाकानुकूलव्यापारस्याचेतनेऽपि भावात् । ओदनमिति कर्मपदोत्तरं पचति भुङ्क्ते वेति जिज्ञासा च कर्मणः कृतिव्याप्यत्वप्रतिसन्धानेन यथा पचतीत्यनन्तरं कर्मादौ जिज्ञासा ॥ ९ ॥

‘ननु कर्तुरपि विवरणात् तत्रापि शक्तिराख्यातस्य स्यात्’, तत्राह

आक्षेपलभ्ये संख्येये नाभिधानस्य कल्पना ।

संख्येयमात्रालाभे तु साकाङ्क्षेण व्यवस्थितिः ॥ १० ॥

आख्यातवाच्यया संख्यया आश्रयस्य आक्षेपादेव लाभान्न कर्त्तरि शक्तिकल्पना, प्रथमान्तपदोपस्थाप्यत्वे सति आख्यातार्थविशेष्यत्वमाक्षेपलभ्यत्वं, भुक्त्वा इत्यादौ क्तान्तार्थानन्तर्यवारणाय विशेष्यदलम्, सुप्यते इत्यादौ वर्तमानत्वविशेष्यत्वं स्वापस्यापीति सत्यन्तदलम् । चैतस्तण्डुलं पचतीत्यत्र द्वितीयार्थकर्मतावरुद्धत्वात् तण्डुलस्य, न तत्र भावनाऽऽकाङ्क्षेति भावना शुद्धप्रातिपदिकार्थान्वयिनी, अतएव ‘यं यं भावनाऽन्वेति तं तं सङ्ग्राहि’ इति एकपदोपात्तभावनान्वयवलात्,

कर्त्तादिसङ्ख्याभिधान एव च प्रथमेति । एवं कर्मापि नाख्यात-
पदवाच्यम् ॥ १० ॥

‘नन्वसु कर्मधर्मो विधिः’, तत्राह

अतिप्रसङ्गान्न फलं, नापूर्वं तत्त्वहानितः ।

तदलाभान्न कार्यञ्च, न क्रियाऽप्यप्रवृत्तितः ॥ ११ ॥

कर्म स्वर्गादि, तद्धर्मः कार्यत्वं यदि विध्यर्थः, तत्राह
अतिप्रसङ्गान्न फलम् । स्वर्गे कार्यत्वज्ञाने सति स्वर्गासाधने-
ऽपि प्रवृत्त्यापत्तेः । यदि कर्म अपूर्वं, तद्धर्मः कार्यत्वं विध्यर्थः,
तत्राह नापूर्वं तत्त्वहानितः । शाब्दबोधात् पूर्वं नोपस्थित-
मित्यत एवापूर्वं, पूर्वमुपस्थितौ च न तत्त्वम्, अनुपस्थितौ च
कथं तत्र शक्तिधीः । ‘ननु कार्यत्वरूपेण शक्तिधीः, शाब्दबोधे
तु योग्यतया अपूर्वस्य कार्यविशेषस्य भानं’, तत्राह तदलाभान्न
कार्यञ्चेति । नित्यनिषेधापूर्वयोरलाभप्रसङ्गात्, तत्र फल-
कामस्य नियोज्यत्वस्याभावात् । यद्वा ‘ननु कार्यत्वेनोप-
लक्षितायामपूर्वव्यक्ती शक्तिग्रहः, गन्धवत्त्वेनोपलक्षितायां
पृथिवीत्वविशिष्टायां व्यक्ती पृथिवीपदस्येव, इत्यत्राह तद-
लाभात् । अपूर्वविशिष्टापूर्वव्यक्त्यनुपस्थितः, गन्धवत्त्वेनापि हि
पृथिवीत्वविशिष्टस्य स्मरणमनुमानं वा सम्भवति, प्रागनु-
भवात्, प्रकृते तथात्वेऽपूर्वत्वव्याघातादित्यर्थः । ‘ननु कर्म
यागादि, तद्धर्मः कार्यत्वं विधिः’, तत्राह न क्रियापीति ।
अनिष्टसाधनताधीकाले प्रवृत्त्यदर्शनात् । अत्र अपिना
नापूर्वमपि, उक्तदोषादित्यर्थः ॥ ११ ॥

‘ननु करणं शब्दः, तद्धर्मोऽभिधा, तज्ज्ञानं प्रवर्तकम्’,
अत एवाहुः “अभिधां भावनामाहुरन्यामेव लिङादयः ।
अर्थात्मभावना त्वन्या सर्वाख्यातस्य गोचरः”, अभिधा याग-

प्रवर्तिका इति धीः शब्दात्, आख्यातार्थश्च उत्पादना उत्पत्त्यनु-
कूलकृतिरूपा इति, अत्राह

असत्त्वादप्रवृत्तेश्च नाभिधाऽपि गरीयसी ।

बाधकस्य समानत्वात् परिशेषोऽपि दुर्लभः ॥ १२ ॥

अभिधायां मानाभावात्, अभिधाशब्दतोऽभिधाज्ञानेऽपि
अप्रवृत्तेः, गरीयसी उचिता, लिङ्ग्यतयेति शेषः । 'ननु
अन्यस्य लिङ्ग्यत्वे बाधात् परिशेषेणाभिधा लिङ्ग्यः' इति,
अत्राह बाधकस्येति । प्रकृतेऽपि बाधकसम्भवात् ॥ १२ ॥

'ननु करणस्य यागादेर्धर्म इष्टसाधनत्व' विध्यर्थोऽस्तु
तत्राह

हेतुत्वादनुमानाच्च मध्यमादौ वियोगतः ।

अन्यत्र क्लृप्तसामर्थ्यान्निषेधानुपपत्तितः ॥ १३ ॥

विध्यर्थस्य इष्टसाधनताया 'हेतुत्वात्' लिङ्ग्यतयोपन्यासात्,
न च स्वस्य स्वलिङ्गत्वमिति, अग्निकामो दारुणी मथूयादि-
त्युक्ते कुत इत्याकाङ्क्षायां वक्तारो वदन्ति यतो दारुहयमयन-
मग्निसाधनमिति । 'अनुमानात्' अर्थवादादिष्टसाधनता-
बोधानन्तरमपि विधेरनुमानात्, यदि चानुमितेनापि विधिना
इष्टसाधनत्वमेव बोध्यम्, तदा तदनुमानवैयर्थ्यम्, 'तरति
मृत्युं', तरति ब्रह्महत्याम्' इत्यादौ मृत्युब्रह्महत्यासन्तरण-
कामोऽश्वमेधेन यजेतेति विध्यनुमानस्य सर्वतन्त्रसिद्धत्वात् ।
'मध्यमादौ वियोगतः' मध्यमोत्तमपुरुषे लिङ्ग इष्टसाधनता-
वियोगात्, कुर्याः कुर्यामित्यत्राज्ञादिकं प्रतीयते, आज्ञा तु
अभिप्राय एव इति प्रथमपुरुषेऽपि इच्छा अर्थः । 'अन्यत्र
क्लृप्तसामर्थ्यात्' अध्येषणादिलिङ्गाम् इच्छावाचकत्वकल्पनात् ।
निषेधानुपपत्तितः' 'न कलञ्जं भक्षयेत्' इत्यत्रेष्टसाधनत्व-
निषेधस्य बाधितत्वात् । बलवदनिष्टाननुबन्धित्वञ्च न विध्यर्थः,

‘श्वेनेनाभिचरन् यजेत’ इत्यादौ असम्भवात् ॥ अप्रवर्तमान-
पुरुषस्य च बलवद्द्वेषविषयत्वात् बलवद्द्वेषविषयदुःखजनकत्व-
सामान्याभावस्य बाधितत्वादिति ॥ १३ ॥

स्वमतमाह

विधिवर्तुरभिप्रायः प्रवृत्त्यादौ लिङादिभिः ।

अभिधेयोऽनुमेया तु कर्तुरिष्टाभ्युपायता ॥ १४ ॥

प्रवृत्तिनिवृत्तिविषये आत्माभिप्रायः लिङादिभिः प्रत्य-
यैरभिधेयः, इष्टसाधनता त्वनुमेया । वस्तुतस्तु ईश्वरेच्छाया
सर्वविषयकत्वात् निषेधे बाधः, बलवदनिष्ठाननुबन्धित्वेनेच्छायाः
शक्यत्वे गौरवमिति प्राचीनमतमेव साधोयः ॥ १४ ॥

श्रुतेरित्यस्य व्याख्यानतरमाह

कृत्स्न एव च वेदोऽयं परमेश्वरगोचरः ।

स्वार्थद्वारैव तात्पर्यं तस्य स्वर्गादिविधौ ॥ १५ ॥

सर्वत्र वेदभागे ईश्वरः प्रतिपादितः, ‘यज्ञो वै विष्णुः’
(तै० स०) ‘पश्यत्यचक्षुः’ (श्वे० उ०) इत्यादिश्रुतिषु
‘एतस्य वा अक्षरस्य प्रशंसने गार्गि ! व्यावाष्टिब्यौ विधृते
तिष्ठतः’ (बृहदा०) इत्यादिषु च, न तु सिद्धान्ततया अमीषा-
मन्यत्र तात्पर्यं, यथा स्वर्गनरकादिबाधकानां, तथा ‘ईश्वर-
मुपासीत’ इति विध्यैकवाक्यतया तेषां त्वन्मतेऽपि प्रामाण्यमेव,
अन्यथा स्वर्गादिपदानामपि स्वार्थे प्रामाण्यं न स्यात्, तदे
तदुक्तं स्वार्थद्वारैवेति । स्वार्थप्रतिपादनद्वारा एव विधौ
सिद्धान्ततात्पर्यात् । ‘वाक्यात्, वैदिकप्रशंसानिन्दावाक्यानि
प्रशंसानिन्दाज्ञानपूर्वकाणि प्रशंसानिन्दावादवाक्यत्वात् परि-
णतिसुरसमासफलमित्यादिवत् ॥ १५ ॥

संख्याविशेषादित्यस्य व्याख्यानतरमाह

स्यामभूव' भविष्यामीत्यादौ संख्या प्रवक्तृणा ।

समाख्याऽपि च शाखानां नाद्यप्रवचनादृते ॥ १६ ॥

वैदिकोत्तमपुरुषेण स्वतन्त्रोच्चारयितुः सङ्ख्या वाच्या,
'तत् ऐक्षत एकोऽहं बहु स्याम् (छान्दो०) इत्यादिवहुषु
उत्तमपुरुषश्रुतेः । सङ्ख्यापदार्थमन्यमाह समाख्येत्यादि ।
सर्वासां शाखानां हि काठककालापकाद्याः समाख्याः संज्ञा-
विशेषाः श्रूयन्ते, ते च नाध्ययनमात्रनिबन्धनाः, अध्येतृणा-
मानन्त्यात् आदावन्यैरपि तदध्ययनात्, तस्मादतीन्द्रियार्थदर्शी
भगवानेव कारुणिकः सर्गादावस्मदाद्यदृष्टाकृष्टकाठकादि-
शरीरविशेषमधिष्ठाय यां शाखामुक्तवान् तस्याः शाखाया-
स्तन्मान्ना व्यपदेश इति सिद्धमीश्वरमननं मोक्षहेतुः ॥ १६ ॥

यस्येश्वरे न विस्वासस्त' प्रत्याह

इत्येवं श्रुतिनीतिसंभवजलैर्भूयोभिराक्षालिते

येषां नास्पदमादधासि हृदये ते शैलसाराशयाः ।

किन्तु प्रस्तुतविप्रतीपविधयोऽप्युच्चैर्भवच्चिन्तकाः

काले कारुणिक ! त्वयैव कृपया ते तारणीया नराः ॥ १७ ॥

इतिशब्दः स्वरूपे, एवंशब्दः प्रकारार्थः, शैलसारः लोहं
अतिकठिनशिला वा । प्रस्तुते ईश्वरे विप्रतीपविधयः प्रति-
कूलपराः, तादृशा अपि उच्चैरतिशयेन काले भवच्चिन्तकाः,
शङ्काकलङ्कशून्याः कार्याः ॥ १७ ॥

अस्माकन्तु निसर्गसुन्दर चिराच्चेतो निमग्न' त्वयि

त्वद्भानन्दनिधौ तथापि तरलं नाद्यापि सन्तृप्यते ।

तन्नाथ ! त्वरितं विधेहि करुणां येन त्वदेकात्मनः

याते चेतसि नाप्रु वाम शतशो याम्याः पुनर्यातना ॥ १८ ॥

अद्या तत्त्वं, सन्तृप्यत इति कर्मकर्त्तरि ।

इत्येष नीतिकुसुमाञ्जलिरुज्ज्वलश्री—
 र्यहासयेदपि च दक्षिणवामकौ द्वौ ।
 नो वा, ततः किममरेशगुरोर्गुरुस्तु
 प्रीतोऽस्त्वेनेन पदपीठसमर्पणेन ॥ १६ ॥

इति पञ्चमः स्तवकः ।

नो वासयेत् ततः किमस्माकम् ।

इति श्रीहरिदासभट्टाचार्यविरचितकुसुमाञ्जलिकारिका-
 व्याख्यानं समाप्तम् ॥

समाप्तोऽयं ग्रन्थः ।
